

تارىخى جاھانكۇشاي

ئاتا مەلىك جۇۋەينى

ئاتا مەلىك جۇۋەينى (1226-1303) پېرسىيەنىڭ جۇۋەين ئۆلكىسىدە تۇغۇلغان . ئۇنىڭ ئەجدادى سەلچۇق ۋە خارەزم سۇلتانلىقىدا "ساھىب دىۋان" (مالىيە ۋە زىرى) مەنسىپىدە بولغانلىقى ئۈچۈن "ساھىب دىۋان" جەمەتىنىڭ پامىلىسى بولۇپ قالغان . دادىسى باھاۋىددىن موڭغۇللار دەۋرىدە خۇراسان ، مازاندىراندا "ساھىب دىۋان"لىق مەنسىپىدە بولغان . جۇۋەينى 20 ياشقا كىرمەستىنلا موڭغۇللار ھۆكۈمرانلىقىدا مەمۇرى ۋە زىپە ئۆتەشكە باشلىغان بولۇپ ، كىيىن ماۋەرائۇننەھرنىڭ ئەمىرى ئارغۇنىنىڭ كاتىبلىقىنى قىلغان . شۇڭا ئارغۇن ھەرقېتىم موڭغۇلىيەدىكى قارا قۇرۇمغا سالامغا كەلگەندە جۇۋەينىنى بىللە ئېلىپ كەلگەن . 3. قېتىم (1252-1253) قارا قۇرۇمغا سالامغا بېرىش سەپىرىدە دوستىنىڭ تەكلىپى بىلەن بۇ «تارىخى جاھانكۇشاي» دېگەن ئەسەرنى يېزىشقا باشلىغان . كىيىن باغدادنىڭ ھاكىملىقىغا تەيىنلىنىپ ، مەمۇرى خىزمەتنىڭ ئالدىراشلىقى بىلەن بۇ ئەسەرنىڭ داۋامىنى تاماملىيالمىغان .

«تارىخى جاھانكۇشاي»دا چىڭگىزخاندىن ھىلاكۇ ھەششىيە مەزھىبىنى باستۇرغانغا قەدەر بولغان تارىخ بايان قىلىنغان بولۇپ ، ئەسەر ئۈچ قىسىمغا بۆلۈنگەن . 1. قىسىم 41 باپتىن تۈزۈلگەن بولۇپ ، چىڭگىزخان ۋە ئۇنىڭ ئوغۇللىرىنىڭ ھاياتى ھەم ئۇيغۇرلار ، قارا خىتايلار ھەققىدە بايان قىلىنغان . 2. قىسىم 32 باپتىن تۈزۈلگەن بولۇپ ، موڭغۇللارنىڭ تۈركىستان ۋە پېرسىيەدىكى پائالىيىتى بايان قىلىنغان . 3. قىسىم 16 باپتىن تۈزۈلگەن بولۇپ ، تولېي ، موڭكو ۋە ھىلاكۇ دەۋرىدىكى ۋەقەلەر بايان قىلىنغان .

جۇۋەينى ئۇ دەۋردىكى ۋەقەلەرنى تەپسىلىي بايان قىلىش بىلەن بىرگە ، ئىسلام دىنىغا بولغان چەكسىز مۇھەببىتىنى ، باشقا دىن ۋە غەيرى مەزھەبلەرگە بولغان چوڭقۇر نەپرىتىنى گەۋدىلىك بايان قىلغان . شۇڭا ئەينى چاغدا ھازىرقى تۇرپاننى مەركەز قىلغان قوچو ئۇيغۇرلىرى ۋە شۆھرەت تاپقان ئۇيغۇر مەدەنىيىتىگە نەپرەت بىلەن قاراپ ، "ئۇلار ئۇيغۇر تىلى ۋە يېزىقىنى بىلىم ۋە ئىلىمنىڭ چوققىسى قىلدى" (Boyle.pp 7 , 何 6 页) "تاتارلار ئۆزىنىڭ يېزىقى بولمىغاچقا ، ئۇ(چىڭگىزخان) موڭغۇل بالىلىرىنى ئۇيغۇر

يېزىقىنى ئۆگەنىشكە ھەم ياساق-پەرمانلارنى پۈتۈشكە بۇيرىدى “ (Boyle, pp 25 , 何 28 页) دەپ يېزىپ ، ئۆزىنىڭ چىدىماي قالغانلىقىنى ئاشكارىلاپ قويغان . شۇنداقتىمۇ ، ئەسەرنىڭ تارىخى ماتېرىيالچانلىقى ناھىيىتى يوقىرى بولغاچقا ، ھەرقايسى جايلاردا كۆچۈرۈلۈپ پايدىلىنىلغان ۋە ساقلانغان .

«تارىخى جاھانگۇشاى» نىڭ قەدىمكى ئۇيغۇرچە نۇسخىسى ھەققىدە ز . ۋ . توغان : «مۇھەممەد ئىبنى ئۆمەر سەمەرقەندى ، يەنە بىر ئىسمى مۇھەممەد باخشى تەرىپىدىن ھىجرىيىنىڭ 724 . يىلى مەردىندە يېزىلغان «جىھانگۇشا-يى جۇۋەينى» نۇسخىسىدا (قەدىمكى) ئۇيغۇرچە ۋە موڭغۇلچە شېئىرلار يېزىلغان» دەپ ئۇچۇر بېرىدۇ .

Enderun ، Togan : »Umumi Türk Tarihi'ne Giriş« . A.Z .V(
) .sayfa 272 –c , Kitabevi , İstanbul , 1981

ئىرانلىق ئالىم قەزۋىنى «تارىخى جاھانگۇشاى» نىڭ پارسچە نۇسخىلىرىنى توپلاپ-تەھقىقلەپ ، ئەسەرنى ئۈچ قىسىمغا بۆلۈپ ، 1912 ، 1913 ۋە 1937 . يىلى پارسچە نەشرى قىلدۇرغاندىن كىيىن ، ئەنگلىيەلىك پارسشۇناس بويلى (J.A.Boyle) 1958 (1958 - يىلى ئېنگىلىزچە تەرجىمىسىگە بىر تالاي ئىزاھات-تەھقىقلەرنى قوشۇپ نەشرى قىلدۇرغان .

Manchester , <The History of The World Conquerror>:Juvaini)
(. 1958 , University,Press

خەنزۇ موڭغۇلشۇناس خې گاۋجى 何高济 () ئېنگىلىزچە تەرجىمىسىگە ئاساسەن خەنزۇچىغا تەرجىمە قىلىپ ، 1981 - يىلى كۆكخوتتا ئىككى جىلدلىق كىتاب قىلىپ نەشرى قىلدۇرغان .

志费尼：＜世界征服者史＞，内蒙古人民出版社，1981 年，呼和（
）浩特

تۈركىيەلىك Mürsel Öztürk پارسچىدىن تۈركچىگە تەرجىمە قىلىپ ، 9199 T يىلى ئەنقەرەدە بىر جىلدلىق ۋە ئىككى جىلدلىق نۇسخىلاردا نەشرى قىلدۇرغان . لىكىن ، تۈركچە تەرجىمىسى يوقىرىقى ئىككى نۇسخىدەك تولۇق چىقمىغان .

Cihangüşa” 。 Kültür Bakanlığı , Ata Melik Cüveini: “Tarih-i
(Ankara , 1999

پارسچە ئەسلى نۇسخىسى گەرچە قولىمىزغا چۈشمىگەن بولسىمۇ ، يۇقىرىقى ئۈچ خىل تەرجىمە نۇسخىسىنى سېلىشتۇرۇپ ئولتۇرۇپ ، 1 - قىسمىدىكى ئۇيغۇر تارىخىغا مۇناسىۋەتلىك بەش باپنى ئۇيغۇرچىغا تەرجىمە قىلىپ پايدىلىنىشىڭلارغا سۈندۈم . پايدىلىنىشتا قولايلىق بولشى ئۈچۈن ھەر باپنىڭ تىما ئاستىغا ئېنگىلىزچە (Boyle.pp دەپ) ، خەنزۇچە (何 页 دەپ) ۋە تۈركچە (Mürsel Sayfa دەپ) تەرجىمىسىدىكى بەت ئورنىنى كۆرسىتىپ قويدۇم .

5 - باپ

ئىدىقۇتنىڭ ئىتائىتى ۋە ئۇيغۇر ئېلىنىڭ ئىستىلا قىلىنىشى

(何 49-50 页, Mürsel 97-98 Sayfa , Boyle.pp 45-48)

ئۇيغۇر تۈركلەر باشلىقلىرىنى "ئىدىقۇت" دەپ ئاتايدۇ. مەنسى، «بەخت ئىگىسى» دىگەن بۇلىدىكەن. بۇ ۋاقىتىكى ئىدىقۇت بارچۇق ئىسىملىك كىشى ئىدى. قاراخىتايلار ماۋەرائۇننەھر ۋە تۈركىستاننى ئىستىلا قىلغان يىلى باھاردا، بارچۇقمۇ ئىتائەت قاپقىنىغا چۈشۈپ قىلىپ، ئولپان تاپشۇرۇشقا مەجبۇر بولغان. قاراخىتاي شاھى شاۋكەم ئىسىملىك كىشىنى شاھنەلىققا ئەۋەتكەن. شاۋكەم ھۈلىنى چىڭىتتۇرۇپلا ئوچىلىق قىلىشقا باشلىغان. ئىدىقۇت بىلەن ئۇنىڭ ئەمەلدارلىرىغا ھەر خىل ھاقارەت قىلىپ، ئۇلارنىڭ شەرەپ چۈمپەردىسىنى يىرتىۋەتكەن، شۇنىڭ بىلەن ئاقسۆڭەكلەر ۋە ئاۋام خەلق ئۇنىڭدىن نەپرەتلىنىشكە باشلىغان. چىڭىزخان خىتاينى ئىستىلا قىلغان زەپەر خەۋىرى ھەر تەرەپكە تارقالغان. بۇ چاغدا، ئىدىقۇت شاۋكەمنى «قارا خۇجا» دەپ ئاتايدىغان شەھەردىكى بىر ئۆيگە قاماپ، ئۆيىنى ئۇنىڭ بېشىغا ئۆرۈشكە پەرمان بەرگەن. ئاندىن قاراخىتايلاردىن يۈز ئۆرۈپ، جاھان ئىستىلاچىسى چىڭىز قاغانغا ئىتائەت قىلغانلىقىنى جاكارلىغان، ئىدىقۇت ئارقىدىنلا قۇت ئالمىش قايا، ئۆمەر ئوغۇل، تاربايلارنى چىڭىزخان بىلەن كۈرىشىشكە ئەۋەتكەن. چىڭىزخان بۇ ئەلچىلەرنى ناھايىتى كاتتا كۈتۈۋالغان. ئامما ئىدىقۇتنىڭ ئۆزى بىلەن كۈرۈشمەسە بولمايدىغانلىقىنى ئېيتقان. ئىدىقۇت پەرمانغا بويسۇنۇپ ناھايىتى تىز چىڭىزخان بىلەن كۈرىشىپ ئارزۇلارغا

قېنىشىپ زور شەرەپ بىلەن قايتىپ كەتكەن. زور قوشون كۈچلۈككە جازا يۈرۈش قىلغاندا ، ئىدىقۇت بۇيرۇققا ئاساسەن ئەسكەر باشلاپ ئويغۇر ئىلىدىن يولغا چىققان، پەرمانغا بويسونۇپ، ئۇ 300 ئاتلىق ئەسكەرنى باشلاپ چىڭگىزخان بىلەن كۆرۈشكەن ھەم خاننىڭ بىر بېلىكى بولغان. ئورۇشتىن كېيىن، ئىدىقۇت ئائىلە تائابات ۋە مالايلىرىنى مۇلازىم قىلىش ھوقۇقىغا قايتا ئىرىشكەن. كېيىن چىڭگىزخان سولتان مەخمۇتنىڭ دۆلىتىگە قىلغان ھەربىي يۈرۈشكە ئىدىقۇت يەنە پەرمان بويىچە ئەسكەر باشلاپ چىققان. چاغاتاي بىلەن ئوگۇداي ئەمىر بويىچە ئوتترارنى قورشىغاندا، ئۇمۇ بىرگە ئەگەشكەن. ئوتترار قولغا چۈشكەندىن كېيىن تورباي، ياساۋۇر، غاداق ئەسكەر باشلاپ ۋاقاشىپ تەرەپكە يۈرۈش قىلغاندا، ئۇمۇ قوشۇن بىلەن بىرگە يۈرگەن. ئەڭ ئاخىرى يۇرتىغا قايتقان. چىڭگىزخان تاڭغۇتلارغا قايتا قوشۇن تارتقاندا، ئىدىقۇت ئوخشاشلا پەرمان بويىچە ئادەملىرىنى باشلاپ بەشبالىقتىن يولغا چىقىپ چىڭگىزخان بىلەن ئۇچراشقان.

مۇشۇنداق ماختاشقا ئەرزىيدىغان تۆھپىنى قەدىرلەش ئۈچۈن چىڭگىزخان ئۇنىڭغا بولغان مۇھەببىتى ئېشىپ، بىر قىزنى ياتلىق قىلىپ بەرمەكچى بولغان. چىڭگىزخاننىڭ ۋاپاتى تۈپەيلى بۇ قىز ياتلىق بولالمىغان. بۇنىڭ بىلەن ئىدىقۇتمۇ بەشبالىققا قايتقان. ئوگۇداي قاغان تەختتە ئولتۇرغاندا ، ئاتىسىنىڭ ۋەسىيىتى بويىچە ئالتۇن بېكىنى ياتلىق قىلغان. ئۇ يېرىم يولدا قازا قىلغان. بىر مەزگىل ئۆتكەندىن كېيىن قاغان يەنە ئالاچىن بېكىنى ئۇنىڭغا ياتلىق قىلغان. ئەمما بېكىنى ئۆزىتىشتىن ئىلگىرى ئىدىقۇت ئاخىرەتكە سەپەر قىلغان. كېيىن، ئوغلى كەسمەس ئىدىقۇت بولغان. ئالاچىن بېكى بىلەن توي قىلغان. ئۇزۇن ئۆتمەي كەسمەسمۇ قازا قىلغان. ئۇنىڭ قېرىندىشى سالىندى خانىش تۆرەگەنە خاتۇننىڭ ئەمىرى بويىچە ئاكىسىنىڭ ئورنىغا ۋارىسلىق قىلىپ، ئىدىقۇت بولغان. سالىندى تەختتە ئولتۇرغاندا ناھايىتى تىچلىق بولغان. ئۇ ناھايىتى ھۆرمەتكە

سازاۋەر بولغان. بىراق «ئۇتۇق ئاتا قىلغۇچى ئاللاھدۇر».

6 - باپ

ئۇيغۇر تارىخىنىڭ داۋامى

(何 55-59 页, Mürsel 98-102 Sayfa , 53-49 Boyle.pp)

بۇ باپ گەرچە موڭگو قاغان تەختىگە ئولتۇرغان باپنىڭ كەينىگە قويۇلغان بولسىمۇ، ئامما بۇ بۆلۈم تارىخىنىڭ ئومومى ئورونلاشتۇرۇشى بويىچە بولغاندا، بۇنى بۇ يەرگە قىستۇرغان تۈزۈكرەك، شۇڭا ئەڭ ياخشىسى بۇ تەرتىپكە ھۆرمەت قىلغان تۈزۈك.

پادىشاھى-ئالەم موڭگو قاغانىنىڭ ئىتائىتىگە ئۆتكەن بۇ چاغدا، بەزىلەر سۇيقەست پىلانلاپ، ئالا-توپىلاڭ كۆتەرمەكچى بولىدۇ. بۇ كىشىلەر ئۇيغۇر بۇدپەرەست ، دۆلەت ۋەزىرى بالا بىتىكچىنى ئىدىقۇتنى ئىزدەشكە ئەۋەتتى(ھەرقانداق نىمە ئۆز خىلى بىلەن). بالا بىتىكچى نۇرغۇن قەسەم ۋە ساناقسىز ھىلە-مىكرىبلەن ئىدىقۇتنى ئۆزىگە تارتتى، ئۇ ئۇيغۇرلار بەشبالىغ ۋە ئۇنىڭ ئەتراپىدىكى مۇسۇلمانلارنىڭ ھەممىسى ئۆلتۈرۈپ،

مال-دۇنيا ، پەرزەنتلىرىنى بۇلاشنى ، بەش تۈمەن ئەسكىرىنى قوراللىنىدۇرۇپ ، تاسادىبى جەڭگە تەييارلىق كۆرۈش ھەققىدە پىلان كۆرسەتتى.بۇ سۈيىقەستكە بىلگە قۇت ، بولمىش بۇقا ، ساقۇن ، ئايتېكەچ قاتارلىق ئۇيغۇر ئاقسۆڭەكلىرى ئاستىرتتىن قاتناشتى.ئۇلار بىر جۈمە كۈنى جۈمە نامىزى ئوقۇۋاتقاندا ، مەسچىت ئەتراپىغا مۆكتۈرۈپ قويۇلغان ئەسكەرلەر يوپۇرلۇپ چىقىپ،ئۇلارنى ئاخىرەتكە يوللاپ ئىسلام قوشۇنىنى بىچچىت قىلىشنى پىلانلاشتى.

ئۇلار ئاللاھ ياندۇرغان چىراقنى ئۆچۈرمەكچى ،

ئۇلار ئاللاھ بەرگەن ئىنئامنى چۆرىۋەتمەكچى .

سۈيىقەستىنى ئەمەلگە ئاشۇرۇپ ، پىلاننى ئورۇنلاش ئۈچۈن ، ئىدىقۇت قايىمىش ، خۇجا ، ناقۇ بىلەن كۆرۈشۈشنى سەۋەب قىلىپ ، بارىگاھىنى شەھەر سىرتىغا ئەپچىقتۇرۇپ تىكتۈردى . ئۇيغۇر قۇشۇنىمۇ يىغىلىپ بولدى . بۇ ۋاقىتتا ، بىلگە قۇتنىڭ تەگمىش ئىسىملىك قولى ، بىر ئاخشىمى ئۇلارنىڭ سۈيىقەستلىك پىلاننى ئاڭلاپ قالدى . قۇل ئاڭلىۋالغان گەپلىرىنى ئىچىدە ساقلاپ يۈردى . بىر ھەپتىدىن كېيىن بازىدا بىر مۇسۇلمان بىلەن تىكالىشىپ قېلىپ : « ھازىرچە مۇشۇنداق نوچىلىق قىلىپ تۇر ، ئىشقىلىپ سىنىڭ 3 كۈنلۈك ئۆمرۈڭ قالدى » دەپ سالدى . دەل مۇشۇ چاغدا ، ئوردىنىڭ سادىق ۋەزىرى ، ئالى مەنسەپدار ئەمىر سەيفىددىن بەشبالىقتا ئىدى . مۇسۇلمانلار بۇ سۆزلەرنى ئۇنىڭغا يەتكۈزدى . ئۇ تەگمىشنى تاپتۇرۇپ كېلىپ تىكالىشقان چاغدىكى سىرلىق گەپنىڭ مەنىسىنى سورىدى . تەگمىش شۇنىڭ بىلەن بىلىدىغان بارلىق ئىشلارنى ئاشكارىلەۋەتتى . دەل مۇشۇ چاغدا قاغانىمىزنىڭ تەختتە ئولتۇرغانلىق خەۋىرى يىتىپ كېلىپ سۈيىقەستچىلەرنىڭ

ھەرىكەت پىلانىنى ئۆزگەرتىۋەتتى. ئىدىقۇت شارئىتىنىڭ قىستىشى بىلەن ئاسىيلىق خىيالىنى تاشلاپ ئاستانىگە قاراپ يولغا چىقتى. سەيلىدىن ئەلچى ئەۋەتىپ ئۇنى ياندۇرۇپ كەلدى. ئۇ ۋە ئۇنىڭ قول ئاستىدىكى ئادەملىرىنى تېگىش يۈزلەشتۈرۈلدى. تەگىش قىلچە تېنىۋالماي، ئۇلار يىغىلىش قىلغان يەرنى، ۋاقتى ۋە قاتناشقۇچىلار بىلەن قوشۇپ ئېيتىۋەتتى. ئۇلار قورقىندىن ئامالسىز روھلىرى چۈشۈپ كەتتى. چۈنكى، ئۇلار ئۈچۈن ئېيتقاندا باشقىچە چىقىش يولى بولمىغاچقا، بىز ھېچنىمنى بىلمەيمىز دەپ تېنىپلا تۇرۇپلىشتى. ئىدىقۇت ۋە ئۇنىڭ ھەمىنەپەسلىرى بىر مۇنچە غەلۋە-غوغادىن كىيىن، ئۆزلىرىنىڭ گۇناھسىزلىقىنى بايان قىلىپ كاپالەتنامە يېزىشتى. تەگىشمۇ ئېيتقانلىرىنىڭ راسلىقىنى ئىسپاتلاپ كاپالەتنامە يازدى. باشقا ئۇيغۇر ئاقسۆڭەكلىرىمۇ «ئەگەر ئارىمىزدا بىرەرسى بۇ ئىشتىن خەۋىرى بولۇپ يوشۇرۇپ ئېيتىمسا، ياكى بىرەر سۈيقەست ئاشكارا بولۇپ چىقسا ئۇ ئادەممۇ سۈيقەست پىلانلىغۇچىنىڭ بىرى، ئۇنىڭ جېنى ۋە مېلىدىن جۇدا قىلىندۇ.» دەپ ئىسپات يېزىشتى. تەگىش تۇرۇپ بۇ ئىشنى قارىغاندا بېشىبالىقتا ھەل قىلغىلى بولمىغىنىدەك، بىز قاغاننىڭ ھۇزۇرىغا بېرىپ چوڭ يارغۇدا بۇ ئىشنى مۇباھىسە قىلىپ ئاقىنى ئاق، قارىنى قارا قىلىپ ئايرىش كېرەك. ئىنىق تەكشۈرۈش كېرەك» دېدى.

شۇنىڭ بىلەن، تەگىش ئەلچىلەر بىلەن ئالدىن يۈرۈپ بۇ ئىشنى ئوردىغا دوكلات قىلدى. ئۇ پەرمان ئېلىپ ئىدىقۇت ۋە ئۇنىڭ ھەمراھلىرىنى كۈتۈپ تۇردى. شۇنچە ساقلىسىمۇ ئىدىقۇت ئاشكارە بولمىدى. تەگىش بۇ ۋاقىتتا بالا بىتىكىچىنى يارغۇغا تارتقۇزدى. بالا ئىقرار بولماي تۇرۋالدى. شۇڭا ئۇلارنىڭ ئۆرۈپ-ئادىتى بويىچە ئۇنى يالىڭاچلاپ، دۇمباق چالدىغان چوكا بىلەن ئۇردى. ئاخىرى ئۇ ئۆلىرىنىڭ جاھان قاغانى موڭكو قاغانغا ئاسىيلىق قىلماقچى بولغانلىقىنى ئىقرار قىلدى. ئېيتقانلىرى تەگىشنىڭ ئېيتقانلىرى بىلەن ئوخشاش چىقتى. شۇڭا، ئۇنى قاماپ قويدى. ئىدىقۇتنى يالاپ كىلىش

ئۈچۈن تەگمىش بىلەن ئەلچى موڭگۇ پولاد ئىدىقۇتقا قاراپ يولغا چىقتى. ئىدىقۇت ئەلچى كىلىۋاتقانلىق خەۋىرىنى ئاڭلاپ ، ئۇلار يىتىپ كېلىشتىن بۇرۇن باشقا يول بىلەن ئوردىغا قاراپ يولغا چىقتى. تەگمىش بەشبالىقتا تولا ھەيۋە كۆرسەتتى. ئۇيغۇرلار قورقۇپ ، ئۇنىڭغا پارا بىرىپ ، ئۇنىڭغا كۆپ ھۆرمەت كۆرسەتتى. ئاندىن ئۇ ئىدىقۇتنىڭ كەينىدىن ئوردىغا قايتتى.

بۇ ئىشنى موڭگو سەرنويان قولغا ئالدى، ئىدىقۇت گۇناھى بارلىقىنى ئىنكار قىلىۋەرگەچكە، ئۇنى قاتتىق قىيىن-قىستاققا ئالدى. ئۇلار ئۇنىڭ ئىككى قولىنى سىقىپ مېچىۋەتتى. ئارقىدىن ياغاچ قىسقۇچ بىلەن ماڭلىينى قاتتىق قىستى. گۇندىپاي قىسقۇچنى بوشتىپ، بۇنىڭ كاسسىغا قاتتىق قىلىپ ئون يەتتە يىرگە ياغاچ مىخ قاشتى. ئىدىقۇت يەنىلا ئىقرار بولمىدى. ئۇلار ئۇنى بولمىش بۇقا بىلەن يۈزلەشتۈردى. بولمىش: « راست سۆزلىمەكتىن باشقا ئامال ساڭا پايدىسىز » دېدى. ئەمما ئىدىقۇت يەنىلا چىڭ تۇرۇپ ئۇلار ئوتتۇرسىدا دېيىشكەن گەپلەرنى دىگىلى ئۇنىمىدى. بالا بىتكىچىنى ئەكىرىپ ئۇلار دېيىشكەن گەپلەرنى باشتىن-ئاخىر يەنە بىر قېتىم ئۇنىڭ ئالدىدا دېگۈزدى. ئىدىقۇت ناھايىتى ھەيران بۇلۇپ « سەن بالامۇ ؟ » دەپ سورىدى. ئۇنىڭ ئىسمى بالا بولغاچ، ئۇ « ھەئە » دەپ جاۋاپ بەردى. شۇنىڭ ئىدىقۇت ئىقرار بولدى. ئۇنى بوشتىپ، ئانچە يىراق بولمىغان يەرگە ئاپىرىپ قويدى. بىلگە قۇتمۇ قىيىن-قىستاققا بەرداشلىق بېرەلمەي راست سۆزلەپ گۇناھى بارلىقىنى ئىتراف قىلدى. قالغان 2-3 كىشىمۇ ئايرىم سوراققا تارتىلىپ، تاتارلارنىڭ قاتتىق قامچىسىنىڭ ئاچچىق تەمىنى تېتىغاندىن كېيىن راست سۆزلەپ، كۆڭلىگە يوشۇرغاننىڭ ھەممىنى ئېيتتى. كېيىن ئۇلارنى يالاپ ئەكىرىپ كۆرۈشتۈرۈۋېتىپتۇ. قولىنى بوشتىپ، ئۇلارنىڭ سۈيقەست-ئەھد تۈزۈش جەريانىنى سورىدى « ئۇلار: بۇ ھەقىقەتتۇر ، دېيىشتى. ئۇلار: « پەقەت ئاللاھ نامىدىن قەسەم قىلىمىز دېيىشتى » . شۇڭا

ئاللاھ «قۇرئان كەرىم» دە: «ئۇنداقتا سىلەر بۇ جازانى تېتىپ باقماقچىمۇ سىلەر؟» دەپ سورىغانىدى.

بۇ كىشىلەرنىڭ ئىقرارىغا ئاساسەن جاھان قاغانغا ئەرز سۇنۇپ، قاغاندىن ئەلچى ئەۋەتىپ ئىدىقۇت ۋە ئۇنىڭ ھەمراھلىرىنى بەشبالىغقا يالاپ بېرىشقا يارلىق چۈشۈرۈپ بىر جۈمە كۈنى يەنى ئۇلار مۇسۇلمانلارغا ھۇجۇم قىلماقچى بولغان كۈنى، پۇقرالار، مۇسۇلمان بۇدپەرەستلەرنىڭ ئالدىدا ئۇلۇغ قاغاننىڭ پەرمانىنى ئىجرا قىلدى. ئىدىقۇتنىڭ قېرىندىشى ئۆگۈنچ ئۆز قولى بىلەن ئۇنىڭ بېشىنى كەستى. بىلگە قۇت بىلەن ئايتىكەچنى ھەربىلەپ ئىككى پارچە قىلىۋەتتى. شۇنداق قىلىپ بۇ ئەلدە رەزىل بىدئەتلەرنىڭ شۇملۇق ھەم پاسكنا ئىتقادى سۈپىرىپ چىقىرىۋېتىلدى. جىنايى-گۇناھنىڭ يىلتىزىنى قورىتىۋېتىلدى. بارلىق مەدھىيە ئاللاھقا-جىمى ئالەمنىڭ ئىگىسىگە تەئەللۇق، قادىر ئاللاھنىڭ مېھرى-شەپقەتلىرى بەندىلەرنىڭ گۈل-قەقەلىرىنى ئېچىۋەتتى. بۇدپەرەستلەرنى يەر بىلەن يەكسەن قىلىۋەتتى.

ھەقىقەتەن يالتىرايدۇ، غىلاپتىن چىققان شەمشەردەك،

ئېھتىيات قىل، ئورماندىكى شىردىن ئېھتىيات قىلغاندەك !

بالا بىتىكچى ئەسلىدە قايىمىشنىڭ قول ئاستىدىكى ئەمەلدار ئېدى. سۇيىقەست ئۈچۈن سوراققا تارتىلدى ھەم جازاغا تارتىلىدىغان چاغدا بۇ مەخپى سۇيىقەست ئاشكارىلىنىشىدىن ئىلگىرى، ئۇ ئاللىقاچان قامىلىپ بولغان، ھايات قېلىشتىن ئۈمىد قالمىغانىدى. ھازىر ئۇ باشقىلار بىلەن بىرگە شەھەر سىرتىغا ئەپچىلىپ، يالىڭاچلىنىپ، جازا كۈتۈۋاتاتتى. لېكىن

بېلى ئاغرىپ قالغاچقا، كېسىلى ئېغىر، ئۇنىڭ ئۆمرىنىڭ ئۇزۇن بۇلىشى ئۈچۈن خەيرى ساخاۋەت قىلىپ، شۇ كۈنى ئۆلۈمگە مەھكۇم بولغانلارنى كەچۈرۈم قىلدى. شۇنىڭ بىلەن بالا قىلىچ ئاستىدا قۇتۇلۇپ چىقتى .

قاراڭلار! سەرۋازلار ئېيتىدۇ، جەڭ مەيدانى شۇنچە تار،

لېكىن قىلىچتىن قۇتۇلماقنىڭ مۇمكىنچىلىكى بار.

كەچۈرۈم بۇيرىغىنى بۇرۇن يىتىپ كەلگەچكە بۇ قېتىم ئۇنىڭ جېنى ئامان قالدى. ئەمما ئۇنىڭ خوتۇن-توقال پەرزەنتلىرى، قۇل-چاكار، مال-چارۋالىرى ۋە مەنقۇلات مۈلۈكلىرىنىڭ ھەممىسى مۇسادىر قىلىنىپ بۇلىشۇپلىندى.

موڭغۇللارنىڭ ئۆرپ-ئادىتىدە، بىرەر ئۆلۈمگە مەھكۇم جىنايەتچى ئەگەر كەچۈرۈمگە توغرا كېلىپ قىلىپ قالسا، ئۇنى ئاپىرىپ كالتەكلەيتتى. سەۋەبى شۇكى، ئەگەر ئۇنىڭ پىشانىسىگە ئۆلۈم پۈتۈلگەن بولسا ئۇ چوقۇم جەڭ مەيدانىدا ئۆلەتتى. بولمىسا ئۇنى چوقۇم قايتىپ كېلەلمەيدىغان ئەللەرگە ئەۋەتەتتى ياكى بولمىسا، ھاۋاسى ناھايىتى ناچار يەرلەرگە ئەۋەتىۋەتەتتى. شۇڭا مىسىر بىلەن سۈرىيەنىڭ ئوتتەك قىزىق ھاۋاسى، ئۇلار بالانى يولغا سالماقچى بولغان يەرلەر ئېدى.

ساقۇننىڭ سۇيقەستىگە چېتىلىشى چوڭ بولمىدى. ئۇنىڭ يەنە سارايدىكى ئەمەلدارلار بىلەن مۇناسىۋىتى بار ئىدى. شۇڭا ئۆپەقەت كاسسىغا بىر يۈز ئون كالتەك يەپ قۇتۇلۇپ كەتتى.

كەشەلەرنىڭ دىققىتىنى قوزغىغان بۇ قېتىمقى سۈيىقەستكى تەگمەشكە كەلسەك ، ئۇ ئەتىۋارلاشقا ئېرىشتى. يەنە قادىر ئاللاھ ئۇنىڭغا ئىسلام شەرىپىنى ئاتا قىلدى.

بۇ قېتىمقى ئالا توپىلاڭ بېسىقتۇرۇلغاندىن كىيىن، ئۆگۈنچ خاننىڭ ھۇزۇرىغا سالامغا كىردى. ئۇ ئاكىسىنىڭ ئورنىدا تەتتە ئولتۇرۇپ، ئىدىقۇت ئاتىغىغا ئېرىشتى.

بۇ ۋەقەلەر 1252-3/650 يىلى يۈز بەرگەن

7 . باپ

ئىدىقۇت بىلەن ئۇيغۇر ئىلىنىڭ كېلىپ چىقىشى

- ئۇلارنىڭ ئۆزلىرىنىڭ قاراشلىرى

(何 62-67 页, Mürsel 102-107 Sayfa , Boyle.pp54-61)

بىز ئۇلارنىڭ تارىخىنى يېزىپ بولغاندىن كىيىن، يەنە ئۇلارنىڭ تارىخ كىتابىغا يېزىلغان ئۇلارنىڭ دىنى ئىتىقادىغا دائىر ئىشلارنى خاتىرىلەيمىز. بۇلار غارايىپ رىۋايەت، ھەقىقىي تارىخ قىلىپ ئىشلىتىشكە بولمايدۇ.

ئۇيغۇرلار ئۆزلىرىنى دەسلەپتە ئۇرقۇن دەرياسى ۋادىسىغا كۆپەيگەن، دەپ ھىسابلايدۇ. بۇ دەريا ئۇلار قارا قوروم دەپ ئاتايدىغان تاغدىن باشلىنىدۇ. قاغان يېقىندا بىنا قىلغان شەھەرنىڭ نامى شۇنىڭدىن كەلگەن. 30 ئېقىن شۇ قارا قوروم تېغىدىن باشلىنىدۇ. ھەر بىر دەريانىڭ قىرغىقىغا بىردىن ئۇرۇق ئولتۇراقلاشقان. ئۇيغۇرلار ئۇرقۇن دەرياسىنىڭ قىرغىقىدا شەكىللەنگەن ئىككى شاخ بولۇپ ھېسابلىنىدۇ. ئۇلار ئاھالىسى كۆپەيگەندە باشقا قەبىلىلەرنى دوراپ، قەۋملەرنى ئىچىدە بىرلىشىنى ئاتامان سايلاپ، ئۇنىڭغا ئىتائەت قىلىدىغانلىقىنى بىلدۈرەتتى. ئۇلار 500 يىلنى شۇ تەرىقىدە ئۆتكۈزگەندىن كىيىن، بوقۇ خان ئوتتۇرىغا چىققان. ھازىر بەزى كىشىلەر بوقۇ خان ئافراسىيابدور، دەيدۇ. قارا قۇم تېغىغا يېقىن بىر جايدا بىر كونا قۇدۇق ۋە يوغان بىر تاش بار ئىكەن. بۇ قۇدۇق پىچان قۇدۇقىمىش

ئۇرقۇن دەرياسى ۋادىسىدا بىر شەھەر بىلەن ئوردىنىڭ خارابىسى بار. شەھەر ئىسمى «ئوردۇ بالىغ». ئۇ بۈگۈنكى كۈندە «ماۋۇ بالىغ» دەپ ئاتىلىدۇ. ئوردا خارابىسىدىن باشقا شەھەر دەرۋازىسىنىڭ ئۇدۇلىدا خەت ئۇيالىغان مەڭگۈ تاش بار. بىز كۆرمىز بىلەن كۆرگەن. قاغان دەۋرىدە، بۇ تاشنى يۆتكەپ قارىسا، ئاستىدا بىر قۇدۇق بار ئىكەن. قۇدۇق ئىچىدە بىر خەت چىكىلگەن ئابىدە بار ئىكەن. پەرمان بىلەن ھەر تەرەپكە كىشى ئەۋەتىپ كۆرسە، ھېچ كىشى ئوقۇيالمىغانىكەن. شۇنىڭ بىلەن خىتايدىن شامان ئاتلىق كىشىلەرنى چاقىرتىپ كەپتۇ. ئەسلى تاشقا ئويۇلغىنى ئۇلارنىڭ يېزىقى ئىكەن.

ئەينى زاماندا قارا قۇمدا ئىككى دەريا بار ئىكەن. ئۇ دەريالارنىڭ بىرى «تۇغلا دەرياسى» دەپ ئاتىلىدىكەن. يەنە بىرى «سېلىنگا دەرياسى» دەپ ئاتىلىدىكەن. ئىككى دەريا «قاملامچۇ» دىگەن يەردە بىر-بىرىگە قوشۇلىدىكەن. ئىككى دەريانىڭ ئارىلىقىدا بىر-بىرىگە ياندىشىپ ئىككى تۈپ دەرەخ ئۆسكەنىكەن. ئۇلار ئۇنىڭ بىرسىنى «قۇسۇق» دەپ ئاتايدىكەن. ئۇنىڭ شەكلى قارىغايغا ئوخشاش بۇلۇپ يۇپۇرمىقى قىش ۋاقتىدا قېيىننىڭكىگە ئوخشىشىپ قالىدىكەن. مېۋىسىنىڭ شەكلى ۋە تەمىمۇ چىلخوزىغا ئوخشايدىكەن. يەنە بىرىنى «تور» دەپ ئاتايدىكەن. بۇ ئىككى تۈپ دەرەخنىڭ ئوتتۇرسىدا چوقچىيىپ تۇرغان بىر دۆڭ بار ئىكەن. قۇياش نورىدا بۇ دۆڭ بارغانسېرى ئىگىزلەپتۇ. ئۇيغۇر قەبىلىلىرى بۇ مۆجىزىنى كۆرۈپ، ھەيرانۇ-ھەس بولۇشۇپتۇ. ئۇلار بۇ دۆڭگە ئەيمىنىپەرەڭ تازىم قىلىپ يېقىنلىشىپتۇ. بۇ چاغدا، ئۇلارغا ناخشىغا ئوخشاش بىر خىل يېقىملىق ئاۋاز ئاڭلىنىپتۇ. ھەر كۈنى كەچتە بىر پارچە نۇر شۇ دۆڭنىڭ 30 قەدەم چۆرىسىگە چۈشۈپ تۇرىدىكەن. دۆڭنىڭ ئىچىدە ئەمدىلا تۇغۇلغان بۇۋاقنىڭ ئاۋازى ئاڭلىنىپتۇ. دە، دۆڭلىكتىن بىر ئىشك ئېچىلىپتۇ. قارىسا، دۆڭنىڭ ئىچىدە چېدىردەك بەش ھوجرا، بۇ ھوجراىلارنىڭ ئىچىدە ھەر بىرىدە بىردىن ئوغۇل ئولتۇرغۇدەك، بۇ بالىلارنىڭ ئاغزىدا بىردىن ئىمىزگە بار ئىكەن. ھەر بىر ھوجراىنىڭ ئۈستىدە بىر كۈمۈش تور يېپىقلىق تۇرغۇدەك. قەبىلە ئاقساقاللىرى بۇ غەلىتە ئىشنى كۆرۈپ ھەيرانۇ-ھەس قېلىشىپ، باش ئۇرۇشۇپ تەزىم قىلىشىپ كېتىپتۇ. بىردىنلا غۇر-غۇر شامال چىققانداك بولۇپتۇ. دە، ھېلىقى بالىلار ئورنىدىن تۇرۇپ مېڭىشقا باشلاپتۇ. ئۇلار مېڭىپ تاش ئۆيىدىن چىقىپتۇ. كىشىلەر بۇ بالىلارغا قاراشقا مەخسۇس بىر ئىنكسائا تەيىنلەپتۇ. كىشىلەر ئۇلارنىڭ نامىغا تۈرلۈك مۇراسىملارنى ئۆتكۈزۈپتۇ. بالىلار ئەمچەكتىن ئايرىلىش بىلەنلا تىلى چىقىپ، گەپ قىلالايدىغان بولۇپتۇ. شۇنىڭ بىلەن ئۇلار كىشىلەردىن ئۆزلىرىنىڭ ئاتا-ئانىسىنىڭ

كىملىكىنى سورايتۇ. كىشىلەر ئۇلارغا بۇ ئىككى تۈپ دەرەخنى كۆرسىتىپ قويۇپتۇ. ئۇلار دەرەخكە گويا ئاتا- ئانىسىغا مۇئامىلە قىلغاندەك تىزلىنىپ تەزىم قىلىپتۇ. بۇ ئىككى تۈپ دەرەخ ئۆسكەن يەرگىمۇ تەزىم قىلىپ ھۆرمەت بىلدۈرۈپتۇ. شۇ ئەسنادا بۇ ئىككى تۈپ دەرەختىن ئۇشتۇمتۇتلا: «ئەي بالىلار! سىلەر بۇ يەرگە دائىم كېلىپ، بىزنى يوقلاپ تۇرۇڭلار. بىز سىلەرگە ئوزاق ئۆمۈر، مەڭگۈ شان- شەرەپ تىلەيمىز!» دېگەن سادا كېلىپتۇ. شۇ يەردە ياشايدىغان قەبىلىلەرنىڭ كىشىلىرى كەينى- كەينىدىن كېلىپ، بۇ بەش بالىلارنى خۇددى شاھزادىلەردەك ئىززەتلەپتۇ. ئۇلار قايتىش ۋاقتىدا، بۇ بالىلارنىڭ چوڭنىڭ ئىسمىنى «سونقۇر تېگىن»، ئىككىنچىسىنىڭ ئىسمىنى «قۇتۇر تېگىن»، ئۈچىنچىسىنىڭ ئىسمىنى «تۈكەل تېگىن»، تۆتىنچىسىنىڭ ئىسمىنى «ئور تېگىن»، بەشىنچىسىنىڭ ئىسمىنى «بۇقۇ تېگىن» دەپ ئاتايتۇ.

بۇ مۆجىزىلەرنى كۆرگەن كۆپچىلىك بۇ بەش ئوغۇلنىڭ ئىچىدە بىرىنى ئۆزلىرىگە ئاتامانلىققا ۋە قاغانلىققا تاللاشقا بىرىدەك قوشۇلىپتۇ. ئۇلار بۇ بەش شاھزادە ئۇلۇغ تەڭرى تەرىپىدىن ئاتا قىلىنغان، دەپ قارايدىكەن. ئۇلار بۇقۇ خاننىڭ پەزىلەت ۋە پاراسەت جەھەتتە باشقا بالىلاردىن ئېشىپ چۈشىدىغانلىقىنى يەنى كېلىپ ھەر قايسى قەبىلىلەرنىڭ تىل- يېزىقىنى بىلىدىغانلىقىنى بايقاپتۇ. شۇڭا، ئۇنى قاغانلىققا كۆرسىتىپتۇ ۋە كاتتا مۇراسىم ئۆتكۈزۈپ، تەختكە چىقىرىپتۇ. شۇنىڭدىن كېيىن ئۇ ئادىللىق گىلىمىنى ئېچىپ، زوراۋانلىق بورىسىنى يېغىۋېتىپتۇ. ھەم ئۇنىڭ نۇرغۇن مۇلازىم، خىزمەتكار ۋە چاكارلىرى بار ئىكەن. قادىر ئاللاھ ئۇنىڭغا جىمى ئەلنىڭ تىلىنى بىلىدىغان ئۈچ زات ئاتا قىلىپتۇ. ئۇ قەيەردە ئىش بىجرەمەك بۇلىدىكەن، زاتلار شۇ ياققا بىرىپ، ئەھۋال ئىگەللەپ، خەۋەر ئېلىپ كېلىدىكەن.

ئۇزۇن ئۆتمەي، بىر ئاخشى قارار گاھىدا ئۇخلاۋاتسا، بىر قىزنىڭ سايىسى تۇڭلىكتىن چۈشۈپ ئۇنى ئويغۇتۇپتۇ. ئەمما، ئۇ قورققىنىدىن ئۇخلىغاندەك بۇلۇپ يېتىۋاپتۇ. ئىككىنچى كۈنى قىز يەنە كېلىپتۇ. ئۈچىنچى كۈنى ۋەزىرنىڭ نەسبەتى بويىچە، تۇرۇپ قىزغا ئەگىشىپ ئاق تاغ دەپ ئاتىلىدىغان تاغدا، ئىككىيلەن تاڭ ئاتقىچە سۆھبەتلىشىپتۇ. ئۇ ھەركۈنى تاغ تەرەپكە بېرىپ يەتتە يىل ئالتە ئاي 22 كۈن قىز بىلەن سۆھبەتتە بۇلۇپتۇ. ئەڭ ئاخىرقى كىچىسى قىز ئۇنىڭ بىلەن خوشلىشار چاغدا: « مەشرىقتىن مەغرىپكىچە زىمىن سىنىڭ ئىلكىڭگە ئۆتدۇ. تىرىشىپ بۇ ئىشنى ۋۇجۇتقا چىقارغىن. پۇقرالارغا ئۇۋال قىلما» دەپتۇ.

شۇنىڭدىن باشلاپ ئۇ لەشكەرنى جەملەپ، سۇنقۇر تېگىنى 30 تۈمەن ياراملىق ئەسكەر باشلاپ، مۇڭغۇل بىلەن قىزغىزلارنى بويسۇندۇرۇشقا ئەۋەتىپتۇ. قۇتۇر تېگىنى 10 تۈمەن ئەسكەر بىلەن تاڭغۇتلارنى بويسۇندۇرۇشقا، تۈكەل تېگىنى 10 تۈمەن ئەسكەر بىلەن تىبەتنى بويسۇندۇرۇشقا ئەۋەتىپتۇ. ئۆزى 30 تۈمەن ئەسكەر بىلەن خىتايلار ئىلىگە ئاتىلىنىپتۇ. بىر ئاكىسىنى ئۆز زىمىنىگە قاراشقا قويۇپتۇ. ھەرقايسىلىرى جازا يۈرۈشتە زەپەر مارىشىنى ياڭرىتىپ، سان - ساناقسىز ئولجىلار بىلەن قايتىشىپتۇ. ئۇلار ئەسەر ئالغان كىشىلەرنى ئورقۇن دەرياسى ۋادىسىغا يېغىپ، ئوردۇ بالغىنى سالدۇرۇپتۇ. شۇنىڭدىن باشلاپ پۈتكۈل مەشرىق ئۇلارنىڭ ھۆكۈمرانلىقىغا ئۆتۈپتۇ.

بۇ چاغدا، خان ئاق كىيىم كىيگەن، ئاق ھاسا تايانغان بىر بوۋاينى چۈشۈدە كۈرۈپتۇ. بوۋاي ئۇنىڭغا قارىغانىنىڭ ئۇرۇقىدەك چوڭلۇقتىكى قاشتېشىنى بىرىپ: «ئەگەر سەن مۇشۇ قاشتېشىنى ساقلاپ قالالساڭ پۈتكۈل ئالەم سىنىڭ ئىلكىڭنىڭ ئاستىدا بولىدۇ» دېدى. ئۇنىڭ ۋەزىرىمۇ شۇنداق چۈش كۆرۈپتۇ. ئەتىسى لەشكەرلىرىنى رەتلەپ مەغرىپكە يۈرۈش

قىلىپتۇ. تۈركىستان چىگىرسىغا بارغاندا، سۈيى مول، ئوتى ياخشى گۈزەل تۈزلەڭلىككە ئۇچراپ، ئۆزى شۇ يەردە قېلىپ بالا ساغۇن شەھرىنى ساپتۇ. ھازىر ئۇ شەھەر «قۇز بالغ» دەپ ئاتىلىدۇ. ھەم ئەسكەرلىرىنى تۆت تەرەپكە ئەۋەتىپ 12 يىل ئىچىدە جىمى زېمىنى بويسۇندۇرۇپتۇ. بىرەر قارشىلاشقۇچى ياكى قايىل بولمىغۇچىنى قويماي يوق قىلىپتۇ. ئۇلار ئاخىرى شۇنداق بىر يەرگە بىرىپتۇكى، قارىسا ھايۋان گەۋدىلىك ئادەملەر ئىكەن. ئۇلار يەنە داۋاملىق ماڭسا ئادىمىزات ئۇچرىمايدىغانلىقىنى بىلىپتۇ. شۇنىڭ بىلەن ئۇلار ھەرقايسى ئەلنىڭ شاھلىرىنى ئېلىپ قايتىپ بۇقۇ خانغا تەقدىم قىلىشىپتۇ. بۇقۇ خان ھەر قايسىلىرىنىڭ سالاھىيىتىگە قاراپ ناھايىتى ھۆرمەت بىلدۈرۈپتۇ. پەقەت ھىندىستان شاھى بەكلا كۈرۈمىسىز بولغاچ، بۇقۇ خان كۈرۈشكە ئىجازەت بەرمەپتۇ. ئۇلارنى ئۆز يۇرتىغا قايتۇرۇپ، ئۇلاردىن ئولپان ئاپتۇ. سەپىرىدە توسالغۇ قالمىغاچ قۇس بالىغىدىن ئۆز يۇرتىغا قايتىشنى قارار قىلىپتۇ.

ئۇيغۇرلار بۇتقا چوقىنىدۇ. چۈنكى ئۇلار ئۇ چاغلاردا پىرخونلۇقنى بىلەتتى، پىرخونلۇقنى بىلىدىغان كىشىنى «قام» دەپ ئاتايدۇ. بۈگۈنكى كۈندە، موڭغۇللار بىلەن ئوبىنلار ئىشىنىدۇ. ئۇلار يوقىلاڭ سۆزلەپ ئۆزىنى ھەممىدىن خەۋەر بەرگۈچى شەرىق ئەرۋاھىنىڭ يىقىنى دەپ ئاتىشىدۇ. بىز بەزىلەردىن قامنىڭ ئەھۋالىنى ئۇقۇشۇپ باققان. ئۇلار : ئاڭلىشىمىزچە ، ئەرۋاھ تۈڭلىكتىن كىرىپ ئۇلار بىلەن سۆھبەتلىشەرمىش، ئېھتىمال ئالۋاستى ئۇلار بىلەن يېقىندۇر. ھەم ئۇلار بىلەن بىرىش- كېلىش قىلىشىدىكەن. ئۇلار بىر خىل جادۇگەرلىك بىلەن ئۇلارنىڭ نەپسىنى قاندۇرغاندا، سېپىر كۈچى ئەڭ يۇقىرى چەككە يىتىدىكەن دېيىشىدۇ. ئىشقىلىپ بىز ئېيتقان شامان ئاتالغانلار، موڭغۇللار ھېچنىمىنى بىلمەيدىغان قالاق چاغلىرىدا، مۇشۇ قاملارنىڭ گەپلىرىگە ئىشىنىپ كەلگەنكەن. ھازىرمۇ موڭغۇل خانلىرى ئۇلارنىڭ تىلاۋەت ۋە چەكلەشلىرىگە بوي سۇنىدۇ.

ئەگەر بىرەر ئىش قىلماقچى بولسا، بۇ پىرخونلار قوشۇلمىسا بولمايدۇ. بولمىسا ھېچ ئىش قىلالمايدۇ. قاملار يەنە ئوخشاش ئۇسۇللار بىلەن كىسەل داۋالىيالايدۇ.

ئۇ دەۋىردە خىتايلارمۇ پودىپەرەست ئېدى. بۇقۇ خان ئەلچى ئەۋەتىپ تويىن تەكلىپ قىپتۇ. ئۇلار كەلگەندىن كىيىن بۇقۇ خان ئۇلارنى قاملار بىلەن مۇباھىسە قىلدۇرۇپتۇ. قايسى تەرەپ يەڭسە، شۇ تەرەپنىڭ دىنىغا ئىتائەت قىلماق بويىچە. تويىنلار «نوم» نى قىرائەت قىلىپتۇ. «نوم» ئۇلارنىڭ ئىلاھىيەت نەزىرىيىسىنى ئۆز ئىچىگە ئالىدىكەن. ئۇنىڭ ئىچىدە يەنە قاملاشمىغان پاراڭ ۋە رىۋايەتلەر بار ئىكەن. ئەمە بۇنىڭدىن پەيغەمبەرلەرنىڭ ئەمىر-نەزىم، تەرىقاتلىرىغا ماس كىلىدىغان ئىلغار تەربىيەلەرنىمۇ تاپقىلى بۇلارمىش، مەسلەن، كىشىلەرنى ئەسكى ئىش قىلماسلىققا، ياخشىلىققا يامانلىق قىلماسلىققا، ياۋايى ھايۋانلارغا زىيان-زەخمەت يەتكۈزمەسلىككە دەۋەت قىلىدىغان مەزمۇنلار بار ئىكەن. ئۇلارنىڭ ئەمىر-نەزىمى ناھايىتى كۆپكەن. ئەڭ تىپىك بولغىنى نۆۋەتلىك قايتىلىنىش نەزىرىيىسى ئىكەن. ئۇلار، بۈگۈنكى ئىنسانلار نەچچە مىڭ يىللار ئىلگىرىمۇ بار ئېدى. خەيرى-ساخاۋەت قىلغان سادىق مورتىلارنىڭ روھى قىلغىنىغا قاراپ دەرىجىگە بۆلىنىدۇ. يا شاھ، يا بەگ، يا دېھقان، يا گاداي بولىدۇ. ھارامخور، زىناخور، قاتىل، غەيۋەتخور، زىيانكەشلىك قىلغۇچىلارنىڭ روھى قۇرۇت-قوڭغۇز، ياۋايى ھايۋانلارغا ئۆزگىرىدۇ. ئۇلار يامانلىق ئۈچۈن يامانلىق كۆرىدۇ. بىراق، ئۇ ۋاقىتتا ئالەمنى نادانلىق قاپلاپ كەتكەن بولىدۇ. دەپ سۆزلەيدىكەن. «ئۇلارنىڭ ئېيتقانلىرى ئۇلار قىلالمايدىغان ئىشلاردۇر».

تويىن «نوم» دىن بىر نەچچە پارە ئوقۇغاندىن كىيىن، قامنىڭ زۇۋانى تۇتۇلۇپتۇ. شۇنىڭ بىلەن ئۇيغۇرلار بۇددا دىنىنى ئۆزلىرىنىڭ دىنى قىلىشىپتۇ. باشقا قەبىلىلەرمۇ ئۇلارنى

دوراپ، تولسى ئۈلگە قىلىشىپتۇ. دۇنيادا مەشرىق بۇدپەرەستلىرىدەك ھوشنى تاپالمايدىغان، ئىسلامنى ئۆچ كۆرىدىغان بودپەرەست يوق.

بۇقۇ خانمۇ بەختلىك ياشاپ ئاخىرەتكە يول ئاپتۇ. بىز خاتىرىلىگەن خۇراپى ئىشلار پەقەت نۇرغۇنلىغان رىۋايەتلەرنىڭ بىر نەچچىسىلا، يۈزدىن بىرىنى بايان قىلدۇق دىگىلى بولىدۇ. بىز بۇلارنى سۆزلەشتىكى مەقسەت ئۇيغۇرلارنىڭ نادانلىقىنى ئېچىپ بىرىشتۇر.

بىر دوستۇم، بىر كىتاپ ئوقۇغان ئىدىم، مۇنداق يېزىپتۇ دەيدۇ: بىر ئادەم ئىككى تۈپ دەرەخ ئوتتۇرسىغا ئورا كولاپ، ئۆزىنىڭ بالىسىنى كىرگۈزۈپتۇ. دە، ئاندىن ئىچىگە شام يېقىپ قويىپتۇ. ئاندىن، كىشىلەرنى بۇ غەلتە ئىشنى كۆرۈشكە باشلاپ كەپتۇ. ئورغا قاراپ تازىم قىلىپ، كىشىلەرنىمۇ شۇنداق قىلىشقا ئۈگىتىپتۇ. مۇشۇنداق كىشىلەرنى ئالداپ كېتىپتۇ. ئاندىن يەرنى ئېچىپ بالىسىنى ئېلىپ چىقىپتۇ.

بۇقا ۋاپاتىدىن كىيىن چوڭ ئوغلى ئۇنىڭ تەختىدە ئولتۇرۇپتۇ.

بىر زامانغا كەلگەندە، ئۇيغۇر قەبىلىلىرى ۋە قەۋملىرى ئاتلارنىڭ كىشىگەن، ئىتلارنىڭ ھاۋشىغان، كالىلارنىڭ مۆرىگەن، تۆگىسىنىڭ بۇزلىغان، ياۋايى ھايۋانلارنىڭ ھۇۋلىغان، قويىلارنىڭ مەرىگەن، قۇشلارنىڭ ۋىچىرلاشقان، بۇۋاقلارنىڭ يىغلىغان ئاۋازلىرىدىن « كۆچ، كۆچ » دىگەن ئاۋازنى ئاڭلاشقا باشلاپتۇ. شۇڭا، ئۇلار ئولتۇراق يەردىن كۆچۈپتۇ. ئۇلار قانداق يەردە توختىمىسۇن « كۆچ، كۆچ » دىگەن ئاۋاز ئاڭلىنىۋېرىپتۇ. ئەڭ ئاخىرى، ئۇلار كېيىن ياسىغان بەشبالىغ تۈزلەڭلىكىگە كەلگەندە ئاۋاز ئاندىن بېسىقپتۇ. ئۇلار ئۇ يەردە ئولتۇراقلىشىپ بەش بازار قۇرۇپ بەشبالىغ دەپ ئاتاپتۇ. بۇ بەش بازار

ئاستا - ئاستا تەرەققى قىلىپ ناھايتى چوڭ شەھەر بوپتۇ. شۇندىن كېيىن ، ئۇنىڭ ئەۋلاتلىرى شاھ-قاغان بولۇپتۇ. ھەم ئۆزلىرىنى ئىدىقۇت دەپ ئاتايدىغان بولۇپتۇ. ئۇلارنىڭ جەمەتىگە ۋەكىللىك قىلىدىغان ھېلىقى دەرەخ (ھېلىقى قاغش تەككۈر دەرەخ) نى ئۆزلىرى ئولتۇرۇشلۇق قورونىڭ تام تۈۋىگە كۆچۈرۈپ كەپتۇ.

8 . باپ

كۈچلۈك بىلەن توقتوغان

(何 71-76 页, Mürsel 107-111 Sayfa , Boyle.pp 62-70)

چىڭگىزخان ئوڭخانىنى مەغلۇپ قىلغاندا، ئۇنىڭ ئوغلى بىلەن قول ئاستىدىكىلەر كۈچلۈكرەك كىشلەرنى باشلاپ قېچىپ كەتتى. ئۇ بەشباللىققا قېچىپ، ئۇ يەردىن كۇچاغا باردى. ئۇ كۇچا تاغلىرىدا پىتىراپ يۈرۈپ، ئاشلىق يەم- خەشەكلىرى تۈگەپ، ئۇنىڭغا ئەگەشكەن كىشىلەرمۇ ياۋا قۇشتەك تاراپ كەتكەن. ھازىر بەزىلەرنىڭ ئېيتىشىچە گۇرخاننىڭ سەرۋازلىرى ئۇنى تۇتۇپ، گۇرخان بىلەن كۆرۈشتۈرگەنمىش. يەنە بىر خىل پاراڭلاردا، ئۇ ئۆز ئىختىيارى بىلەن بارغانمىش. ئىشقىلىپ قانداقلا بولمىسۇن، ئۇ بىر مەزگىل گۇرخاننىڭ ھۇزۇرىدا تۇرغان.

سولتان گۇرخاندىن يۈز ئۆرۈشكە باشلىغاندا، مەشرىقتىكى بەگلەرمۇ ئىسيان قىلىپ، چىڭگىزخاندىن باش- پاناھلىق ئىزلەشتى. ئۇنىڭ قانات ئاستىغا كىرىپ گۇرخاننىڭ زىيانكەشلىكىدىن قۇتۇلۇپ قالماقچى بولۇشتى. بۇ چاغدا كۈچلۈك گۇرخانغا « مىنىڭ ئادەملىرىم كۆپ، ئۇلار ئېمىل، قايالىغ، بەشباللىققا تارالغان. باشقىلار ئۇلارنى بوزەك

ئېتىۋاتىدۇ. ئەگەر مەنئىجازەتكە ئىرىشسەم، ئۇلارنى يىغىپ كېلىپ، ئۇلارغا تايىنىپ سىزگە ياردەم بىرەلەيتتىم. سىز كۆرسەتكەن تەرەپتىن ھەرگىز يانمايتتىم. كاللام كىتىشىگە قارىماي، بارلىق كۈچۈم بىلەن ھەر قانداق ۋەزىپىنى ئورۇنلايتتىم». دېدى. بۇ ساختا شىرىن. شىكەر گەپلەر بىلەن گۈلخاننى شۆھرەت تۈزۈپىغا چۈشۈردى. گۈلخان ئۇنىڭغا نۇرغۇن سوۋغا بېرىپ، ئۇنىڭغا خان دىگەن ئاتاقنى بەرگەندە، ئۇ خۇددى يادىن چىققان ئوقتەك ئۇچۇپ كەتتى. ئۇنىڭ باش كۆتۈرگەنلىك خەۋىرى تۆت ئەتىراپقا تارالدى. قارا خىتاي قوشۇنىدىكى ئۇنىڭ بىلەن مۇناسىۋىتى بارلارنىڭ ھەممىسى كېلىپ قېتىلدى. شۇنىڭ بىلەن ئۇ ئېمىل بىلەن قايالىغ رايونىغا بېسىپ كىردى. مەركىتلەر ئاقساقلى چىڭگىزخاننىڭ ھۇجۇمى. ھەيۋىسىدىن چۆچۈپ كەتكەن توقتوغانمۇ كۈچلۈك بىلەن ئىتىپاق تۈزدى ھەم كۈچلۈكنىڭ ئادەملىرى چېچىلىپ كەتكەن يىرىدىن ئۇنىڭ يېنىغا يىغىلدى. شۇنىڭ بىلەن ئۇ ئەتىراپقا ھۇجۇم قىلىپ، بۇلاپ- تالاپ بىر مۇنچە يەرلەرنى تارتىۋالدى. مۇشۇنداق قىلىپ ئۇنىڭ ئادەم سانى كۆپىيىپ زور قوشۇنى بار بولدى. ئۇنىڭ قول ئاستىدىكىلەر ۋە ئەسكەرلىرى كۈچەيدى. ئاندىن گۈلخانغا بۇرۇلۇپ، ئۇنىڭ زېمىنى بۇلاپ تالدى ۋە پۇقرالىرىنى ئاياق - ئاستى قىلدى. بېسىپ كىرىپ، چىكىنىپ چىقىپ تۇراتتى. خارەزم سولتانىنىڭ غەلبە خەۋىرىنى ئاڭلىغان كۈچلۈك، ئارقا- ئارقىدىن ئەلچى ئەۋەتىپ، سۇلتاننى مەغرەپ تەرەپتىن گۈرخانغا ھۇجۇم قىلىشقا كۈشكۈرىتتى. ئۇ ئۆزى مەشرىقتىن ھۇجۇم قىلىپ، ئىككى تەرەپتىن قىستاپ گۈرخاننى يوقاتماقچى بولدى. ئەگەر سولتان ئاۋۋال بويسۇندۇرۇپ غەلبە قىلسا، پۈتكۈل گۈلخاننىڭ زېمىنى، ئالمالىغدىن قەشقەرغىچە ئۇنىڭ ئىلكىگە ئۆتىدىغان بولدى. ئەگەر كۈچلۈك ئاۋال قول سېلىپ قارا خىتايىنى تارتىۋالسا، ھەممە زېمىن فەناكات دەرياسىگە ئۇنىڭغا تەۋە بولىدىغان بولدى. مۇشۇنداق كېڭىشىپ، بۇ شەرت بويىچە ئەھد تۈزۈپ، ئىككى تەرەپتىن قارا خىتايغا ھۇجۇم قىلدى. كۈچلۈك ئالدىن ئىگىلىدى. گۈرخاننىڭ قوشۇنى يىراققا بارمايلا، تارماي

قىلىندى. ئۇ گۇرخاننىڭ ئۆز كەنتىدىكى بايلىقلىرىنى بۇلاپ، ئۆز كەنتىدىن بالاساغۇنغا ھوجۇم قىلدى. گۇلخان بۇ يەردە قارارگاھ تىككەن ئىدى. ئۇلار سىنۇختا تۇتۇشتى. كۈچلۈك يىغىلىپ، ئۇنىڭ ئەسكەرلىرىنىڭ تولسى ئەسەرگە چۈشتى. ئۇ ئۆز ئىلىگە قايتىپ قوشۇنى قايتىدىن رەتلەشكە تۇتۇش قىلدى. كېيىنچە، ئۇ گۇرخاننىڭ سولتان بىلەن جەڭ قىلىپ ئەسكەرلىرىنى قايتۇرغىنى، ھەمدە پۇقرالارنى بەك ئىزىۋاتقانلىقىنى، ئۇنىڭ قوشۇنىمۇ تارقاپ كەتكەنلىكىنى ئاڭلىدى. كۈچلۈك شۇئان بۇلۇتتىن چۈشكەن چاقماقتەك تۇيۇقسىز ھوجۇم قىلىپ ئۇنى تىرىك تۇتۇۋالدى. ئۇنىڭ زىمىنى ۋە ئەسكەرلىرىنى تارتىۋالدى ۋە بىر قىزنى خوتۇنلۇققا ئالدى. نايمانلار ئەسلىدە خرىستان دىنىغا ئىتتىقات قىلاتتى. ئەمما بۇ قىز كۈچلۈكنى خرىستان دىنىنى تاشلاپ، بۇددا دىنىغا كىرىشكە نەسىھەت قىلىپ كۆندۈردى.

سەنەم سىياقىغا كىرىپ ئەسەر قىلدى ،

بۇرۇندىن بېشىمغا بۇ كۈنلەر كەلگەندى .

ئىشقى ئوتى قەلبىمنى كۆيدۈرەلمەس

چۈنكى ، ئوت بۇدپەرەستنىڭ ھەققىدى .

كۈچلۈك قارا خىتاي زىمىنىدە، مۇستەھكەملىنىۋالغاندىن كېيىن، ئالمالىقتىكى ئۇزار خان بىلەن نۇرغۇن قېتىم بىللە ئۇرۇشتى. ئاخىرى ئۇ تۇيۇقسىز ئۇزارخاننى ئۇق مەيدانىدا تىرىك تۇتۇۋېلىپ، ئۆلتۈرۋەتتى. بۇ چاغدا قەشقەر بىلەن خوتەن خەلقى ئىسيان

قىلغانلىقتىن، گۈر خان قەشقەر خانىنىڭ ئوغلىنى تۈرمىگە تاشلىغانىدى. كۈچلۈك ئۇنى تۈرمىدىن بوشىتىپ، قەشقەرگە يولغا سالدى. لېكىن، يەرلىك ئاقسۇگەكلەر سۈيقەست قىلىپ، شەھەرگە كىرەر چاغدا، شەھەر دەرۋازىسىدا ئۆلتۈرۋەتتى. شۇڭا، ھەر قېتىم ھۇسۇل يېغىۋېلىش مەزگىلىدە كۈچلۈك ئەسكەر ئەۋەتىپ ئۇلارنىڭ زىرائەتلىرىنى ئوت قويۇپ كۆيدۈرۋېتىتەتتى. ئۈچ- تۆت يىللاردىن بېرى، ئۇلار زىرائەتلىرىنى يېغىۋېلىۋالمايچاققا، ئاچارچىلىق يۈز بېرىپ، پۇقرالار ئاشلىقتىن قىيىلىنىپ كەتتى. ئاخىرى ئۇلار گۈرخانىنىڭ بۇيرىقىغا بويسۇندى. گۈرخان قەشقەرگە ئەسكەر تارتىپ كېلىپ، ھەر بىر ئىگىسى بارلىكى ئائىلىدە بىرىدىن سەرۋاز تۇرغۇزدى. شۇڭا ئۇلار ئاھالە بىلەن بىرگە يەپ، بىرگە يىتىپ قوپتى. ھەر تەرەپتىن باسقۇنچىلىق، ئوت قويغانلىقىنى كۆرگىلى بولاتتى. ھەمدە، بودپەرەست كاپىرلار خالىغانچە ئەسكىلىك قىلاتتى. ھېچبىر كىشى ئۇلارنى توسىيالىمايتتى.

كۈچلۈك ئۇ يەردىن خوتەنگە ئەسكەر تارتىپ بېرىپ، ئۇ يەرنى ئىگەللىدى. ئارقىدىنلا ئاھالىنى ئىسلامدىن چىقىشقا مەجبۇرلىدى. يا خرىستان دىنىغا يا بۇددا دىنىغا كىرىشكە، يا بولمىسا خىتاي تونى كىيىشكە، بۇ ئىككى دىننىڭ بىرىنى تاللاشقا قويدى. ئىتتىقاتنى ئۆزگەرتىش مومكىن بولمىغاچقا، ئىلاجىسىز، ئۇلار خىتايچە كىيىم كەيدى. قادىر ئاللاھ «ئەگەر ئۆز ئىرادىسى بىلەن ئەمەس، مەجبۇرى ھالدا ئەسكى ئىش قىلغانلارنى – ھەقىقەتەن، ئاللاھ كەچۈرۈپ مېھرىبانلىق كۆرسىتىدۇ» دېگەن. مۇئەرزىنىڭ ئەزىنى، مۇسۇلمانلارنىڭ نامىزى توختىتىلدى. مەدىرىسلەر ئېتىلىدى ۋە بۇزىۋېتىلدى. بىر كۈنى خوتەندە، كۈچلۈك چوڭ ئىماملارنى شەھەر سىرتىغا ھەيدەپ چىقىپ، ئۇلار بىلەن دىن ھەققىدە مۇنازىرە قىلماقچى بولدى. ئۇلار ئارىسىدىن بىرى خوتەنلىك ئىمامى ئالاۋىدىن مۇھەممەت مەردانلىق بىلەن ئالدىغا چىقىپ ئۇنىڭ مۇباھىسە قىلدى. قاتتىق جازاغا تارتقاندىن كېيىن، ئۇنى مەسچىتنىڭ ئىشىكىگە مىخلاپ ئۆلتۈرۋەتتى.

بۇلارنى تۆۋەندە يەنە بايان قىلىمىز. مۇشۇنداق قىلىپ، مۇسۇلماندارچىلىق ئېچىنىشلىق ھالغا چۈشۈپ قالدى. ھەتتا يوق قىلىندى. ئاللاھنىڭ بەندىلىرىگە زۇلۇم ۋە زۇلمەت ياغدى. ھەممە يەرنى دۇئا-ئىلتىجا قاپلىدى:

يا رەببىم، فرىئەۋن ئىسيان قىلىپ.

دۇنياسى بىلەن سۈردى بىر مەھەل دەۋران

ھەممىنى بىلىپ تۇرغۇچىسەن، شۇڭا

ئۇنى دەرياغا تاشلاپ تۇنجۇقتۇرغان.

ياماندىن ئات قالدۇ ھەر زامان

ئۇ يامانلىقتىن ئۆزىنى تارتالمىغان؟

ئۇنى يوقاتقۇدەك قۇدرىتىڭ يوقمۇ؟

يوقات ئۇنى، ئۇ سىنىڭ مۈلكىڭ ھامان.

بۇ خۇددى ئىلتىجا ئۇقىدىن تاللىغانغا ئوخشايدۇ. چۈنكى، چىڭگىزخان سولتان ئىلىگە

قوشۇن تارتىپ كىرگەندە، بىر نويانى مۇناپىق كۈچلۈكنى يوقىتىشقا ئەۋەتتى. توپىلاڭ چىقىرىش ئاقىۋىتىنى تازىلىدى. بۇ چاغدا كۈچلۈك قەشقەردە ئىدى. بۇنى قەشقەرلىكلەر مۇنداق بايان قىلدۇ. ئۇلار كېلىپ تېخى تۇتۇلماستا، ئۇ ئۆرلىپلا قېچىپ كەتتى. مۇڭغۇل قوشۇنلىرى ئارقا - ئارقىدىن يىتىپ كىلىپ بىزدىن كۈچلۈكتىن باشقا ھېچنەمە تەلەپ قىلمىدى. تەكبىر ۋە ئەزان ئېيتىشقا يول قويدى. ھەر بىر ئەلچىنى شەھەرگە كىرگۈزۈپ، ھەر قانداق كىشى ئۆزىنىڭ دىنىغا ئىتىقات قىلسا بولىدۇ، دەپ جاكارلاتتى. بىز ئاندىن چۈشەندۈرۈش، مۇڭغۇللارنىڭ بولغىنى ھەقىقەتەن بىر خىل شەپقەت ئىكەن. ئاللاھ شاپائىتىنىڭ بىر خىل مەھرىبانلىقى ئىكەن.

كۈچلۈك قاچقاندا، شەھەردىكى مۇسۇلمانلارنىڭ ئۆيىدە تۇرىۋاتقان بارلىق ئەسكەرلىرى خۇددى سىماپ يەرگە سىڭگەندەك بىردەمدىلا يۇقۇتلىدى. ئارقىسىدىن مۇڭغۇللار كۈچلۈكنى قوغلاپ، ئۇ نەگە قاچسا، مۇڭغۇللار شۇ يەرگە قوغلاپ باردى. مۇشۇنداق ئۇلار ئۇنى ساراڭ ئىتتەك قوغلاپ بەدەخشانغا بېرىپ دەريائى دىرازى دەپ ئاتىلىدىغان بىر دەريانىڭ يېنىغا كىردى. ئۇ سارىغ چوپلانغا يېقىنلاشقاندا، ئادىشىپ قېلىپ (ئوڭ قول تەرەپكە مېڭىشى كىرەك ئىدى) چىققىلى بولمايدىغان بىر جىلغىغا كىرىپ قالدى. بۇ يەردە بەدەخشانلىق بىرنەچچە كىشى مۇشۇ ئەتراپتا ئوۋ ئوۋلاۋاتاتتى. ئۇلار كۈچلۈك ۋە مۇلازىملىرىنى كۆرۈپ، ئۇلار تەرەپكە ماڭدى. مۇڭغۇللارمۇ يەنە بىر تەرەپتىن يىتىشىپ يىتىپ كەلدى. جىلغا يولى تۈز بولمىغاچقا، مېڭىش بەك قىيىن ئىدى. مۇڭغۇللار ئوۋچىلار بىلەن ئەھدى تۈزۈشتى. مۇڭغۇللار «بۇلار كۈچلۈك ۋە ئۇنىڭ قول ئاستىدىكىلەر، بىزنىڭ قولىمىزدىن قېچىپ كەتكەن. ئەگەر سىلەر كۈچلۈكنى تۇتۇپ بىزگە تاپشۇرۇپ بەرسەڭلار. بىز سىلەردىن ھېچ قانداق نەرسە تەلەپ قىلمايمىز» دېدى. ئوۋچىلار شۇنىڭ بىلەن كۈچلۈك ۋە ئۇنىڭ قول ئاستىدىكىلەرنى قورشىۋېلىپ، ئۇنى تىرىك تۇتۇپ، مۇڭغۇللارغا

تاپشۇرۇپ بەردى. مۇڭغۇللار ئۇنىڭ بېشىنى كېسىپ، ئادەملىرىگە كۈتەرتىپ قايتتى. بەدەخشانلىقلار سان-ساناقسىز ئۈنچە-مارجان، ئاقچىلارنى ئولجا ئېلىپ ئۆيىگە قايتىشتى.

شۇڭا ئېيتىشقا بولىدىكى، كىمكى ئىسلامنىڭ ئىتىقات ۋە ئەقىدىلىرىنى دەپسەندە قىلماقچى بولىدىكەن، ئۇ چوقۇم ياخشىلىق كۆرمەيدۇ. ناۋادا كىمكى ياردەم قىلسا، گەرچە ئۆز دىنى بولمىغان بولسىمۇ، ئۇ چوقۇم كۈندىن-كۈنگە گۈللىنىپ تەرەققىي قىلدۇ.

ئەگەر ئاللاھ ياندۇرسا بىر دانە چىراق،

ئۆچۈرمەن دىگەننىڭ ساقىلى كۆيەر شۇنداق .

قادىر ئاللاھ: «سەلەردىن بۇرۇن، بىز زادى قانچە ئەۋلات يوقاتتۇق ؟ بىز سەلەرنى ئورۇنلاشتۇرماستىن، ئۇلار بار ئىدى. بىز ئاسماندىن ئاق يامغۇر ياغدۇرۇپ، كەلكۈن سۈيىنى ئۇلار يۇرتىدا تاشقۇزدۇق. بىز سەۋەنلىكلەر بويىچە، يىغىپ يوقاتتۇق. شۇنىڭ بىلەن ئۇلار سەلەرگە ئەگىشىپ چىقتى» دەيدۇ. شۇڭا، قەشقەر، خوتەن، سولتان ھۆكۈمرانلىقىدىكى زېمىنلارغىچە جاھان ئىستىلاچىسى چىڭگىزخاننىڭ ئىلىكىگە ئۆتتى.

توقتوغانغا كەلسەك، كۈچلۈك قاچقاندىن كىيىن ئۇ قامكەمچىككە كەلگەن. چىڭگىزخان چوڭ ئوغلى جوجىنى زور قوشۇن بىلەن ئۇ قاچقان يولنى بويلاپ بىرىپ ئۇنى يوقىتىشقا ئەۋەتتى. جوجى بۇ ئاپەتنى پاك-پاكىزە تازىلىۋەتتى.

ئۇلار قوشۇن قايتۇرغاندا، سولتان ئاللىقاچان ئۇلارنىڭ كەينىگە چۈشۈپ بولغان ئىدى. ئۇلار سولتان جەڭگە چاقىرىمىغان بولسىمۇ، سولتان ئۆزىنى باسالماي كالىسى بىر خىل خام-خىيال دالاسىغا كىرىپ قالدى. ئۇلار ئاگاھلاندۇرۇشنى قۇبۇل قىلمىغاچقا، ئۇلارمۇ جەڭگە تەييارلىق قىلدى. ئىككى تەرەپ ئوخشاشلا ھۇجۇمغا ئۆتۈپ، ئىككى قوشۇننىڭ ئوڭ قول تەرەپلىرىگە زەربە بىرىپ رەقىبىنى يەڭدى. قالغان مۇڭغۇل قوشۇنلىرى بۇ غەلبىدىن ئىلھاملانپ قالدى. ئۇلار سولتان ئۆزى باشچىلىق قىلىۋاتقان ئوتتۇرا يولغا ھۇجۇم قىلدى. بوغدا سولتان ئەسەرگە چۈشۈپ قالغىلى تاس قالدى. جالالىدىن ھۇجۇمچىلارنى چېكىندۈرۈپ، ئۇنى خەتەردىن قۇتقۇزۇپ چىقتى.

ئاتا ئالدىدا قەيسەرىلىك بىلەن پەرمانغا تەييار،

تۇرغاندىن ئارتۇق ياخشى ئىشمۇ بار؟

ئۇرۇش توپ-توغرا بىر كۈن داۋاملىشىپ، نامازشام ۋاقتى بولغاندا، ئالەمنى قاراڭغۇ بېسىپ، ئالەم دېۋىنىڭ يۈزىدەك، قۇدۇقنىڭ تىگىدەك بولۇپ كەتتى.

تۈنۈگۈن كەچ يەر يۈزىدىكى

لەشكەرلەر يۇزاققا چۈشتى

دۇنيا جىمجىتلىقتا گۇيا

كەمبەغەلنىڭ كەپسىدەك،

دۇرۇست، قارا بىر سايە.

تۇرىدۇ ئاسمان قەھرىدە.

شۇنىڭ بىلەن، ئۇلار دۇمباق چېلىپ، ئەسكەرلەرنى ياندۇرۇپ، ئارام ئېلىشقا قايتىشتى. مۇڭغۇل قوشۇنلىرىمۇ كەينىگە قايتتى. ئۇلار چىڭگىزخان بىلەن كۈرۈشكەندە، چىڭگىزخان ئۇلارنىڭ بارتۇرلىقىنى سىناپ كۆرۈپ، سولتان قوشۇنىنىڭ ئەسكىرىنى كۈچىنى مۆلچەرلەپ كۆردى. ھەمدە ئۇلار ئوتتۇرسىدا تېخى ئېلىۋېتىلمىگەن توسالغۇنىڭ قالمىغانلىقىنى، قارشىلاشقۇدەك دۈشمىنىڭ يوقلىقىنى كۆرۈپ يىتىپ بارلىق قوشۇنىنى سەپەرۋەرلىككە كەلتۈرۈپ، سولتانغا ھۇجۇم باشلىدى.

سولتانچۇ، ئۇ قاتتىق غالىب دۈشمەن بولغاندا، ئاران چىڭگىزخاننىڭ تۇرشاۋۇل قوشۇنى بۇلالايتتى. چۈنكى ئۇ گۇرخانغا قاراتقان ئەڭ ئاخىرقى زەربىنى بىرەلمىدى. ھەم ھۆكۈمرانلىق ئاساسىنى تەۋرەندۈرۈپ قويدى. يەنە كېلىپ سولتان چىڭگىزخانغا ھۇجۇم باشلىغان تۇنجى كىشى. سولتان گەرچە باشقا خان، شاھلارنى يوقاتقان بولسىمۇ، ئەمما ھەر قانداق بىر ئىشنىڭ چېكى بۇلىدۇ. باشلانماقنىڭ ئاخىرلاشمىقى بۇلىدۇ. ئۇنىڭ كىچىكشى ياكى سەۋەنلىك ئۆتكۈزۈپ قويۇشنى تەسەۋۋۇر قىلغىلى بولمايدۇ. «ۋاقىت يەتسە، سوڭال قەلەمنىڭ قۇرمىقى مۇقەررەردۇر».

9 - باپ

شېھت ئىمام - خوتەنلىك ئالائىددىن مۇھەممەد

(ئاللا ئۇنىڭغا رەھمەت قىلغاي)

(Boyle.pp 71-74, 何 81-85 页, Mürsel 111-114 Sayfa)

كۈچلۈك قەشقەر ۋە خوتەننى ئىستىلا قىلىپ خرىستىئان ئەقىدىلىرىنى تاشلاپ، بۇددا دىنىغا ئىتىقاد قىلدى ھەم بۇ يەردىكى ئاھالىنى ئۆزلىرىنىڭ ساپ ھەنىفە مەزھىپىگە ئاسىيلىق قىلىشقا قىستىدى. بىدئەتلىك قىلىشقا، ئۇلارغا ھىدايەت نۇرىنىڭ پارلاق جۇلاسى ئاستىدىن چىقىپ، كاپىرلارنىڭ قاراڭغۇ دالاسىدا يۈرۈشكە زورلىدى. مېھرى-شەپقەتلىك ئاللاھقا ئەقىدە قىلىشتىن قىلىشتىن، جىن ئالۋاستىغا ئەگىشىشكە ھەيدىدى. بۇ ئىشنىڭ ئۆزلىگىدىن ئىچىلىشنى خالىمىغاچقا، ئۇ تېپىپ ئاچماقچى بولدى.

شۇڭا ئۇلار، قورال كۈچى ئاستىدا گۇناھى كىيىم كىيىپ، تەقىيە تاقاشقا مەجبۇر بولدى. ناماز بىلەن ئىتىقاد توختىلىپ، ئەزان بىلەن تەكبىر ئېيتىش مەنىسى قىلىندى.

ھەقىقەت كۆرۈندى، سىلەر ئۇنى بوشاتماقچى؟

بوشتالماي، چىڭتالارسەنمۇ بۇ ھەقىقەتنى.

بۇنىڭ بىلەن بىرگە، ئۇ ئەسەبىيلىك ۋە مۇستەبىيلىك بىلەن دەلىل ئىسپات ئارقىلىق مۇسۇلمانلارنىڭ ئىمامى بىلەن خرىستىيانلارنىڭ روھانىيلىرىنى قايىل قىلماقچى بولدى.

سېنىڭ كۈتكىنىڭ مۇمكىن بولماس ئىش،

سەن پەقەت قياغا ئۆي سالماقچى.

شەھەر ئىچىدە ئېلان چىقىرىپ «بارلىق ئالىم ۋە پازىللارنىڭ ھەممىسى شەھەر سىرتىغا چىقىشى كېرەك.» پەرمان چۈشۈردى. ئۇ يەرگە جەمئىي ئۈچ مىڭدىن ئارتۇق ئىمام يىغىلدى. شۇنىڭ بىلەن كۈچلۈك ئۇلارغا: «سەلەرنىڭ ئاراڭلاردىن كىم مەن بىلەن يۈرەكلىك دىن ۋە دۆلىتىگە مۇناسىۋەتلىك ئىشلار توغرىسىدا مۇباھىسە قىلالايدۇ. ھەمدە ماڭا يول قويمايدىغان، جازا ۋە قىيىنچىلىرىمدىن قورقمايدىغانلار بارمۇ؟» دېدى. چۈنكى ئۇنىڭ چىرىكلەشكەن بېشى، مەيداندىكى كىشىلەردىن بىرەرسىنىڭمۇ ئۇنىڭغا قارشى پاراڭ، رەددىيە سۆزى قىلالمايدىغانلىقىغا قاتتىق ئىشىنىتتى. ئەگەر بىرەرسى باش كۆتەرسىمۇ، ئۇنىڭ مۇستەبىلىكىدىن قورقۇپ ئۆزىنى تۇتۇۋېلىشى مۇمكىن ئىدى. ئىشقىلىپ ئۇنىڭ سەپسەتە ئالچىشلىرى راست بولۇپ ئىسپاتلىنىشى ئەمەلىيەتكە يېقىن ئىدى.

لېكىن كىشىلەر توپىدىن شەيخ، ئىسمى-جىسمىغا لايىق ئىمام خوتەنلىك ئالاۋىددىن مۇھەممەد (ئاللا ئۇنىڭ قەۋرىسىنى نۇرلاندۇرسۇن!) ئورنىدىن دەس تۇردى. ئۇ

كۈچلۈككە يېقىنلىشىپ ئولتۇرۇپ ساداقەت بەللىرىنى چىڭتىپ دىنى مەسىلىلەر ئۈستىدە مۇھابىسە ئېلىپ باردى. بۇ شېھىت ئىمام ئاۋازىنىڭ سۆزلىشىشىگە ئەگىشىپ ھەرخىل دەلىللەرنىڭ ياردىمىدە كۈچلۈكنى يوق قىلىۋەتتى. ھەقىقەت يالغاندىن غالىپ، ئاقىل ناداندىن غالىپ ئاخىرەتلىكىگە بەخت تاپقان ئىمام رەددىيە بىلەن مەلۇن كۈچلۈكنىڭ ۋەتەنلىكىنى چىقىرىۋەتتى. چۈنكى، ھەقىقەت ئىنىق ئېيتىدۇ. سەپسەتە رەزىلىكتىن غالىپ چىقىدۇ. ئۇنىڭ سۆزلىرى ئۇنى ئالاقىدار قىلىۋەتتى، ئۇ غەيرىتى يەتمەي ئاچچىقى مىڭسىكە چىقتى، تىلى تۇتۇلدى. كۈچلۈك مۇھەممەد ئەلەيھىسسالامغا ھاقارەت قىلىپ، بىر تالاي ۋالاقشدى. ھەقىقەتنى سۆزلۈگۈچى ئىمام دىنى ئىتىقاتىنىڭ كۈچى بىلەن ئۇنىڭ بىلجىرلاشلىرىغا چىداپ ۋە قاراپ تۇرالماي ئۇنلۇك ئاۋازدا: «ئىت ئاغزىڭنى يۇم، سەن ئىتىقادىڭنىڭ دۈشمىنى، قاغىشتەككۈر» دەپ خىتاپ قىلدى.

بۇ قاتتىق سۆزلەر پەس كاپىر، پاسكىنا ھارامزادىنىڭ قولىغا كىرگەندە، ئىمام ئالاۋىددىنى تۇتۇشقا ئەمىر قىلىپ، ئۇنى ئىسلامنى تاشلاپ مۇرتەد بۇلۇشقا مەجبۇرلىدى.

«يوقالسۇن! يوقالسۇن! ئۇنىڭ بىلجىرلاشلىرى»

نۇر چۈشكەن زىمىن جىن - ئاۋاستىنىڭ پانايى بولماس

ئۇدا بىر نەچچە كۈن قاماپ، يالڭاچلاپ، پۇتى كىشەنلەپ، ئاچلىق - ئۇسسۇزلىقتىن قىيىندى ھەم ئۇنىڭغا يىمەك - ئىچمەك بەرمىدى. شۇنداقىمۇ، ئۇ «ئاللاھ مەن بىلەن بىللە. ئاللاھ ماڭا يىمەك - ئىچمەك ئىنئام قىلدۇ. مەن ئاللاھنىڭ مېھمىنى» دەپ بەرداشلىق بېرىدۇ. بۇ ئىمام تەمۈد قەۋمى ئىچىدە زۇلۇمغا قالغان سالىھقا ئوخشايتتى. يەنە ياقۇپنىڭ

قىيىنلىقىغا ئوخشايتتى. مۇھەممەد ئەلەيھىسسالام: «بىلا قازاننىڭ چوڭى ئاۋال پەيغەمبەرلەرگە، ئاندىن ئەۋلىيالارغا، ئۇنىڭدىن كېيىن دانىشمەنلەرگە ۋە ئۇنىڭغا ئوخشايدىغانلارغا كېلىدۇ» دېگەن. ئۇ ئەيىۋىتەك سەۋر قىلدى. يۈسۈپتەك تۈرمە كۈرىشى قىلدى. چۈنكى، سادىق ۋە ئاشق كىشى ئاچچىقنىڭ ئارىسىدا تاتلىقلىق سەزگەندە ئۇ بۇنى چەكسىز بەخت ھېسابلايدۇ ھەم بەرگىنىڭنىڭ ھەممىسى دورا ياكى ئوغا بولۇشتىن قەتئىيەنە زەر يەۋېرىدۇ. ئەگەر ئۇنىڭ سۆيگىنى زەھەر بەرسە، ھەسەلدىنمۇ تاتلىق تۇيىلىدۇ. خۇددى شېئىردا ئېيتقاندەك:

سۆيگىنىم ئۆز قولى بىلەن زەھەرنى ماڭا ئىچكىلى بەرسە

ئۇنىڭ قولىدىن ئۆتكەن زەھەر تەملىك - ئىچىشلىكتۇر.

يورۇق بىر كۆڭۈل ئىلاھى نۇر بىلەن يورۇتۇلغانسېرى، ئازاپ ۋە ئىسكەنجە ئۇنىڭ ئىتقادىنى تېخىمۇ چېڭگىيدۇ.

مەشۇغۇڭ ۋىسالىغا يېتىشنى ئىستىسەڭ، ئازاپ ئىزلە

چۈنكى ئۇ قىزىل گۈل تىكىنى بىلەن بىرگە ئۈسىدۇ.

مەشۇغۇڭنىڭ كۈچىسىغا بېرىشنى ئىستىسەڭ، ئۆزۈڭدىن ۋازگەچ.

چۈنكى بۇ يوللار خەتەر بىلەن تولغاندۇر.

ئاخىرى، ئۇلار ئازغۇچىدا تەبىئى بار بولغان بارلىق ھەرخىل ھىلىلەرنى ئىشلەتتى. ۋەدە بىرىش، قورقۇتۇش، ئالداش، ھەيۋە، جازا، ئەمما ئۇنىڭ ئىچكى دۇنياسى ئىمان، ئىتقاد، ئىرادە، ئىشەنچ بىلەن تولغان ئىدى. ئۇلار ئىماننى ئۆزى بىنا قىلغان خوتەن مەدرىسىسىگە چارمىخلاپ ئۆلتۈردى. شۇنىڭ بىلەن ئۇ ئۆزىنى ئاللاغا تاپشۇرۇپ، كەلىمە تەكبىر ۋە شاھادەت ئوقۇپ بولغاندىن كېيىن، ئۇلارغا مۇنداق دېدى: «ئىتقاد بۇ قىسقىغىنا ئالەمدىكى جازالاشلار بىلەن تۈگەپ كەتمەيدۇ. ھەم دوۋزاقنىڭ ئوتلىرىمۇ توختىتالمايدۇ. يەنە كېلىپ ئەدەبىيلىك نەرسىنى بىردەملىك نەرسە بىلەن تېگىشىش پەقەت بۇ ئالەمنىڭ پوقلىرى ئۈچۈن ئۇ ئالەمنىڭ بەخت-سائادىتىنى تاشلاش قاتتىق ئالدىنىش، قادىر ئاللاھ: «بۇ ئالەمدە پەقەت ئويۇن، كۆڭۈل ئېچىشتىن ئىبارەت. ئۇ ئالەمنى كۈتكۈچىلەر ئۈچۈن تېخىمۇ ياخشىدۇر. سىلەر بۇنى بىلەمسىلەر؟» دىگەن ئىدى».

شۇنىڭ بىلەن ئۇ بۇ ئالەمنىڭ زىندانلىرىدىن ئۇ ئالەمنىڭ بېپىشىغا سەپەر قىلدى. بۇ رەزىل دۇنيادىن ئەرىشەلارغا قاراپ ئۆچتى.

دوست دوستقا ئىرىشتى، ئاشق مەشۇقىغا،

ئالەمدە بۇنىڭدىن ئارتۇق ياخشى ئىش بار؟

ئەگەر بويىنىغا ئېسىلغۇسى كەلسە،

ۋاقتى كەلگەندە ئوققا ئۆزىنى ئاتار.

بۇ ئىش يۈز بەرگەندىن كېيىن قادىر ئاللاھ ئىبلىس كۈچلۈكنى يوقىتىش ئۈچۈن، ناھايىتى تىزلا موڭغۇل قوشۇنىنى ئەۋەتىپ ئۇنىڭ جازاسىنى بەردى . بۈگۈن ئۇ رەزىل قىلمىشى ئۈچۈن تېگىشلىك جازاغا ئۇچرىدى . دوزاخنىڭ ئازابىغا دۇچار بولۇش ئۈچۈن ئاتلاندى .

ھىدايەت زەپرىگە ئۇلاشقاندىن بېرى ، كاپىرلار

ئىسلامنىڭ يوقالمايدىغانلىقى بىلدۈرۈلدى .

قادىر ئاللاھ: «ھەقسىزلىق قىلغانلار قانداق ھالدا بولىدىغانلىقىنى بىلدۈر» دەپ بۇيرىغانىدى .

10 - باپ

ئالمالغ، قايالىق ۋە پۇلات زېمىنلىرىنىڭ ئىستىلا قىلىنىشى ھەم بۇ رايوننىڭ ھۆكۈمرانلىرىغا مۇناسىۋەتلىك بايانلار

(何 86-88 页, Mürsel 114-116 Sayfa , Boyle.pp 75-77)

گۇرخاننىڭ دەۋرىدە، بۇ يەرلەرنىڭ ھۆكۈمرانى قايالىغلىق ئارىسلان خان ئىدى. گۇرخاننىڭ شاھناسى بۇ يەرلەردە ھاكىمىيەت يۈرگۈزەتتى، گۇرخاننىڭ ئامتى قېچىپ، زوراۋانلىققا يۈز تۇتقاندا، خۇشنا ئەلنىڭ بەگ خانلىرى ئىسيان ئوتلىرىنى ياققاندا، خوتەن سولتانىمۇ لەشكەر تارتىپ، ئۇنىڭغا قارشى چىقتى. گۇرخان قوشۇن تارتىپ خوتەنگە جازا يۈرۈش قىلغاندا، ئارىسلان خاندىن ياردەم تەلەپ قىلدى. بۇنداق قىلىشتىكى مەخسەت ئەگەر ئارىسلانخانمۇ باشقا خانلارغا ئوخشاش ئاسىيلىق قىلىشقا ئۇرۇنسا، بىراقلا يوقىتىۋەتمەكچى، ئەگەر ئۇ ئىتائەت بىلدۈرۈپ، مۇسۇلمانلارنى قوغداپ تۇرۇۋالسا ياكى خوتەنگە جازا يۈرۈش قىلغاندا كۈچ چىقارمىسا، بۇنى باھانە قىلىپ، ئوخشاش ئۇنىڭ جېنىنى ئالماقچى بولدى. ئەمما، گۇرخاننىڭ شەمۇر تايانغۇ ئىسىملىك بىر سەركەردىسى بۇلۇپ ئارىسلانخان بىلەن خېلى بۇرۇندىنلا ئالاقىسى بولغاچقا، گۇرخاننىڭ نىيىتىنى ئۇنىڭغا ئېيتىپ قويدى ھەم «ئەگەر گۇرخان ساڭا زەھەرلىك قۇلىنى سۇنسا، سىنىڭ ئائىلە تاۋاباتلىرىڭمۇ تۈگىشىدۇ. شۇڭا سەن پەرزەنتلىرىڭنىڭ كېلەچىكىنى ئويلاپ باق. ئەڭ ياخشى ئامال زەھەر ئىچىپ ئۆلۈۋالغىنىڭغا يەتمەيدۇ. بۇ ئارقىلىق بۇ بەختسىز ھاياتنىڭ ئازاپلىرىدىن ھەم زالىم خاندىن قۇتۇلسەن. ۋاقتى كەلگەندە، سەن ئۈچۈن سۆزلەپ، ئوغلۇڭنى ئورنىڭغا ۋارىسلىق قىلدۇرمىەن.» دېدى. چۈنكى، باشقا قۇتۇلۇش يول ياكى پاناھلىنىش يىرى بولمىغاچقا، ئۇ زەھەر ئىچىپ، ئۇ ئالەمگە كەتتى. شەمۇر ۋەدىسىدە تۇرۇپ، ئۇنىڭ ئوغلىنى تەختكە ۋارىسلىق قىلىشقا ھەركەت قىلدى. گۇرخان ئوغلۇغا ئالاھىدە ھۆرمەت بىلدۈرۈپ قايتۇردى. بىر شاھنە ئەۋەتىپ ئۇنى نازارەت قىلدى. بۇ ئىش تاكى چىڭگىزخاننىڭ شۆھرىتى ۋە ئۇنىڭ كۆتۈرۈلگەنلىك خەۋىرى تۆت ئەتراپقا تارالغانغا قەدەر داۋام قىلدى. گۇرخاننىڭ نازارەتچى ئەمەلدارى پۇقرالارغا بارغانسېرى زورلۇق - زۇمبۇلۇق قىلىپ كەتكەنلىكتىن، ئارىسلان خاننىڭ ئوغلى

، ئۇنىڭ بېشىنى ئالدى. ئارقىدىنلا، چىڭگىزخاننىڭ ئوردىسىغا پانا ئىزلەپ بىرىپ، ئۇ يەردە ئالاھىدە ئىلتىپاتقا ئىرىشتى.

ئالىملىقتا بىرى قۇياشلىق قارلۇق بۇلۇپ، جەسۇرلۇقتا تەڭداشسىز. ئەزىمەت ئىدى. ئىسمى ئۆزەر ئىدى. ئۇ دائىم ئات ئوغۇلايتتى. ھەم يول توسۇپ بۇلاڭچىلىق قىلىشتەك ئەسكىلىكلەرنىمۇ قىلاتتى. ئۇ يەرلىك ئۆكتەملەرنىڭ قوللىشىغا ئىرىشكەچكە، تېخىمۇ كۈچىيىپ كەتتى. ئۇ دائىم ھەر قايسى كەنتلەرگە كېرىپ تۇراتتى. ئەگەر مەلۇم بىر يەرنىڭ پۇقرالىرى ئۇنىڭغا ئىتائەت قىلمىسا، ئۇ قۇرال كۈچى بىلەن يەرلەرنى ئىگىلىۋالاتتى. مۇشۇنداق قىلىپ، ئاخىرى بۇ يېزىلارنىڭ مەركىزى ئالىمالىغى ئىگىلىدى. ھەم پۈتكۈل ئەتراپنى بويسۇندۇردى. ئۇ يەنە پۇلاتنى ئىگىلىدى. كۈچلۈك نەچچە قىتىم ئۇنىڭغا ھۇجۇم قىلغان بولسىمۇ، ھەممىسىدە مەغلۇپ بۇلۇپ قايتتى. شۇنىڭ بىلەن ئۆزەر چىڭگىزخانغا بىر ئەلچى ئەۋەتىپ كۈچلۈككە مۇناسىۋەتلىك ئەھۋاللارنى يەتكۈزدى. ئۆزىنى «جاھانگىرنىڭ چاكىرى» دەپ ئاتىدى. ئۇ ئالاھىدە ھۆرمەت، ئىلتىپات ۋە تارتۇققا ئىرىشتى. ھەم چىڭگىزخاننىڭ ئەمىرىگە بىنائەن، جۈجىنىڭ قىزى بىلەن توي قىلىپ تۇققان بولدى. ئۇنىڭ بېقىندىلىق ئاساسىي مۇستەھكەملەنگەندىن كېيىن، چىڭگىزخاننىڭ يارلىقىغا بىنائەن ئوردىغا سالامغا بىرىپ، داغدۇغىلىق كۈتۈۋېلىشقا مۇيەسسەر بولدى. ئۇ قايتار ۋاقتىدا چىڭگىزخان ئۇنىڭغا ئوۋ ئوۋلىماسلىقىنى، تۇيۇقسىز باشقا ئوۋچىلارنىڭ ئوۋىغا ئايلىنىپ قېلىشتىن ساقلىنىشىنى تاپىلدى ھەم ئوۋ ماللىرىنىڭ ئورنىدا مىڭ قوي ئىنئام قىلدى. ئەمما، ئۇ ئالىمالىغقا قايتقاندىن كېيىن، يەنە ئوۋغا قىزىقىپ قالدى. ئۇ خىل كۆڭۈل ئېچىشتىن ئۆزىنى تارتالماي قالدى. ئەڭ ئاخىرى، بىر كۈنى قىلچە مۇداپىئەسىز ئۆزىنىڭ ئوۋ مەيدانىدا كۈچلۈكنىڭ ئەسكەرلىرى تەرىپىدىن تىرىك تۇتۇۋېلىندى. كۈچلۈك ئەسكەرلىرى ئۇنىمەھكەم باغلاپ، ئالىمالىغ دەۋرۋازىسىغا

ئېلىپ كەلدى. ئالمالىقلار قۇۋىقىنى تاقىۋېلىپ، ئۇلار بىلەن ئېتىشتى. بۇ چاغدا بۇلار تۇيۇقسىز مۇڭغۇل قوشۇنلىرىنىڭ بېسىپ كەلگەنلىكىنىڭ خەۋىرىنى ئاڭلىدى. شۇنىڭ بىلەن كۈچلۈك ئالمالىقتىن قايتىپ، يېرىم يولغا كەلگەندە ئۆزەرنى ئۆلتۈرۋەتتى.

ئۆزەر گەرچە قارام، نادان باتۇر بولسىمۇ، ئەمما، ئۇ ساداقەتمەن، ئۇلۇغلارنى ئىزەتلىدىغان، دەرۋىشلەرگە ئالاھىدە ھۆرمەت كۆرسىتىدىغان كىشى ئىدى. بىركۈنى سۇفيىلارچە كىيىنگەن بىر كىشى ئۇنىڭ بىلەن كۆرۈشۈپتۇ. ھەم « مەن ھوقۇق ۋە شان- شەرەپنىڭ ئەرشىدىن ساڭا ئەلچىلىككە كەلدىم. مىنىڭ بۇرچۇم؛ بىزنىڭ ئاشلىقىمىز تۈگەي دەپ قالدى. شۇڭا، بىزگە قەرز بەر، قولۇڭدىن كېلىدىغان ياردىمىڭنى ئايما » دەپتۇ. ئۆزەر ئورنىدىن تۇرۇپ، كۆزىدىن يامغۇردەك ياش ئاققۇزۇپ تۇرۇپ، ئۇنىڭغا ھۆرمەت بىلدۈرۈپتۇ، مۇلازىملىرىغا ئەمىر قىلىپ بىر ئالتۇن بالىش ئەپچىقۇرۇپ بېرىپتۇ ۋە « مىنىڭ ھۆرمىتىمنى تەڭرىگە يەتكۈزۈڭ. مەن تەڭرىدىن ئەپۇ سورايمەن » دەپتۇ. سۇفي ئالتۇننى ئېلىپ كېتىپتۇ.

ئۆزەر ئۆلگەندىن كىيىن، ئوغلى سىنقا تېگىن قاغاننىڭ ئالاھىدە غەمخورلۇققا ئىرىشتى. ئاتىسىنىڭ ئورنىغا ئولتۇردى. ھەم پەرمانغا بىنائەن جوجىنىڭ بىر قىزى بىلەن توي قىلدى.

ئارىسلانخانچۇ، ئۇ قايالىققا قايتۇرۇلغاندىن كىيىن، ئۇمۇ بىر خاننىڭ قىزى بىلەن توي قىلدى. چىڭگىزخان سولتان زىمىنىگە يۈرۈش قىلغاندا، ئارىسلانخان ئۆزىنىڭ ئادەملىرىنى باشلاپ، ئۇنىڭغا قوشۇلۇپ، ناھايىتى زور كۈچ چىقاردى. ئارىسلانخاننىڭ بىر ئوغلى ھېلىمۇ ھايات. مىڭكو قاغان ئۇنىڭغا ئۆزىگە ئىتتى سۇيۇرغال قىلىپ بەردى. چۈنكى،

ئۇلار ئۇنىڭ ئاتىسىنىڭ مۇھەببىتىگە قەرزدار بولغاچقا، مىڭكو قاغان ئۇنى ناھايتى ھۆرمەت قىلدۇ.

سۇنئاق تېگىنىمۇ چىڭگىزخاننىڭ غەمخورلۇقىغا ئېرىشىپ، ئالمالنى باشقۇرۇشقا تەيىنلەندى. ئۇ ئۆز ئەجلىدە ئۆلگەندىن كېيىن، ئۇنىڭ ئوغلى 651 / 1253 - يىلى ئۇنىڭ ئورنىغا ۋارىسلىق قىلدى.